

ዛሬ ኃጢአት በለው ልጆች ላይ ስላመጣው ችግር የጀመርነውን ጥናት እንቀጥላለን። ትላንትና ሰዎች ሁሉ ከእግዚአብሔር ለመራቅ የወሰዱቸውን እርምጃዎች ተመልክተናል። 1) ሰዎች ሁሉ ከተፈጥሮ ስለ እግዚአብሔር ያውቃሉ። 2) ነገር ግን እግዚአብሔርን እንደ እግዚአብሔርነቱ በማክበር ፈንታ ሰዎች ሁሉ ጀርባቸውን ለእግዚአብሔር በመስጠት በእግዚአብሔር ላይ ዓምፀዋል። 3) በእግዚአብሔር ላይ ባመፁ ጊዜ መንፈሳዊ መረዳታቸውን በማጣት ወደ መንፈሳዊ ጨለማ ገብተዋል። 4) ስለ መንፈሳዊ ነገር ችልተኛና ያላዋቂ ሲሆኑ የማይጠፋውን እግዚአብሔርን በማምለክ ፈንታ የሚጠፋውንና በእግዚአብሔር የተፈጠረውን ነገር ማምለክ ጀምረዋል። ዛሬ ደግሞ ሰዎች ሁሉ በዚህ መልክ ፈታቸውን ከእግዚአብሔር በሚያዞሩበት ጊዜ ምን እንደሚሆን እንመለከታለን። እግዚአብሔር በኃጢአታቸው ምክንያት የሚመጣውን የራሳቸውን መንገድ ከአስቸጋሪ ውጤቶቹ ጋር እንዲቀበሉ ይፈቅድላቸዋል።

15ኛ ጥያቄ:- ሮሜ 1:24-32 አንብብ። ሀ) በቀድሞ የአማርኛ መጽሐፍ ቅዱስ ትርጉም በእነዚህ ቁጥሮች ሦስት ጊዜ በተደጋጋሚ የታየው ቃል የትኛው ነው? ለ) ይህ ማለት ምን ማለት ይመስልሃል?

16ኛ ጥያቄ:- 1:24-25 አንብብ። በእነዚህ ቁጥሮች መሠረት እግዚአብሔር ኃጢአተኛ ሰዎችን አሳልፎ የሚሰጠው እስከምንድን ነው?

17ኛ ጥያቄ:- 1:26-27 አንብብ። በእነዚህ ቁጥሮች መሠረት እግዚአብሔር ኃጢአተኛ ሰዎችን አሳልፎ የሰጠው ለምንድን ነው?

18ኛ ጥያቄ:- 1:29-32 አንብብ። በእነዚህ ቁጥሮች መሠረት እግዚአብሔር ኃጢአተኛ ሰዎችን አሳልፎ የሚሰጠው እስከምንድን ነው?

19ኛ ጥያቄ:- ቁ. 32 አንብብ። ሰዎች እነዚህን ኃጢአቶች የሚፈጽሙት ሳያውቁ ነው ወይስ እግዚአብሔርን ያለመታዘዛቸውን እያወቁ ነው?

20ኛ ጥያቄ፡- ቁ. 27 ና 32ን አንብብ። ሰዎች ጀርባቸውን ሰጥተው በራሳቸው መንገድ ወደ ኃጢአት በሚነዱበት ጊዜ እግዚአብሔር የሚቀጣቸው በምን መንገድ ነው?

የዚህ ጥቅስ ዋና አሳብ ሰዎች በእግዚአብሔር ላይ ዓምፀው ወደተሳሳቱ የሐሰት አምላኮች በመሄዳቸውና በዓመፅ በሠሩት ኃጢአቶቻቸው ውጤት አሳልፎ እንደሰጣቸው ነው። በቁ. 24÷26÷28 ጳውሎስ ሦስት ጊዜ ዋና አሳብ የሆነውን ለኃጢአት አሳልፎ ሰጣቸው ይላል። (አስታውሱ የአዲሱ የአማርኛ ትርጉምም ይህንኑ አሳብ በቁ. 24 «እንዲሆኑ ተዋቸው» በማለት ተርጉሞታል)። እግዚአብሔር ሰዎች ሊሆኑ ለሚፈልጉት ነገር አሳልፎ ሰጣቸው። በራሳቸው የኃጢአት «መንገድ» ይህም ለሚያመጣው ውጤት አሳልፎ ሰጣቸው። እግዚአብሔር ሰዎችን ለማስገደድ አልፈለገም። በዚህም የኃጢአትን አጥፊ ውጤት እንዲቀበሉ ሆነ። «በቁ. 18» የእግዚአብሔር ቁጣ ተገልጧል» ሲል በከፊል ይህን ማለቱ ነው። አስቸጋሪ የሆነውን ተፈጥሮአዊ የኃጢአት ውጤት እንዲቀበሉ በማድረግ እግዚአብሔር ቁጣውን እያሳየ ነው።

ለምሳሌ ብዙ አልኮል የሚጠጣ ሰው በሚጠጣው አልኮል ሰውነቱን ይጎዳል። በዚህም አጥፊ የሆነውን የኃጢአቱን ውጤት ይቀበላል ማለት ነው። አመንገዢ የሆነ ሰው ትዳሩን ሊያበላሽና ሊያፈርስ ደግሞም በሄድስ ወይም በሌላ በሽታ ሰውነቱን ሊጎዳና ሊያጠፋ ይችላል። በዚህም አጥፊ የሆነውን የኃጢአቱን ውጤት ይቀበላል ማለት ነው። ብዙ ጊዜ ደግሞም የሚዋሽ ሰው በጓደኞቹ ዘንድ በቀላሉ ታማኝነት ሊያገኝ አይችልም። በዚህም እግዚአብሔር አጥፊ የሆነው የኃጢአቱን ውጤት እንዲቀበል በመተው ቁጣውን ያሳይል።

ጳውሎስ ከቁ. 19-23 የተናገረውን በቁ. 25 እንደገና ይደግመዋል። ሰዎች ሁሉ ስለ እግዚአብሔር የሚረዱት የተወሰነ እውቀት ቢኖራቸውም ሆን ብለው ይህንን እውቀት የውሸት አማልክትን ለማምለክ ለወጡት፤ ስለዚህም እግዚአብሔር ለማይረባና ርኩስ ለሆነ ሕይወት አሳልፎ ሰጣቸው። ይህ ቃል እግዚአብሔር ኃጢአትን በኃጢአት እንደሚቀጣ የሚያሳይ አጠቃላይ መመሪያ ነው። ኃጢአት፣ በሰዎች ላይ የሚያመጣውን አጥፊና አስቸጋሪ ሕይወት እንዲለማመዱ በመተው ይቀጣል። ይህም ንጹሕ ያልሆነ ሕይወት የተበላሸና ያለአግባብ ጥቅም ላይ የዋለ አካል እንዲሆን ያደርጋል።

21ኛ ጥያቄ፡- ኃጢአት የሰዎችን ሕይወትና ከሌሎች ጋር ያላቸውን ግንኙነት እንደሚያጠፋና እንደሚያበላሽ የሚያስረዱ ሦስት ሌሎች ምሳሌዎች ጥቀስ።

እግዚአብሔር ሰዎችን ለኃጢአትና ለአስቸጋሪ ውጤቶች አሳልፎ እንደሰጣቸው ጳውሎስ ለሁለተኛ ጊዜ ሲጽፍ (ሮሜ 1:26-27) ለሚያስነውር ምኞቶቻቸው አሳልፎ ሰጣቸው ይላል። ቀጥሎም ምን ለማለት እንደፈለገ ያብራራዋል። እውነተኛን እርካታ ለመፈለግ በሚያደርጉት ሙከራ ሰዎች ወደ ፍትወት ኃጢአት ገቡ። ይህ የፍትወት ኃጢአት ከተቃራኒ የታ ጋር በማድረግ መርካት ሲያቅታቸው ከእግዚአብሔር የበለጠ በመራቅ ወዳልተለመደና ተፈጥሮአዊ ወዳልሆነ የፍትወት ኃጢአት ተሰማሩ። ወንዶች ከራሳቸው የታ ጋር ተፈጥሮአዊ ያልሆነ ፍትወትን ፈጸሙ። ሴቶችም እንዲሁ ከሌሎች ሴቶች ጋር ተፈጥሮአዊ ያልሆነ ፍትወት ፈጸሙ። ሰዎች ከእግዚአብሔር ርቀው በሚሄዱበት ወይም እግዚአብሔርን እርግፍ አድርገው በሚተዉበት ጊዜ ለሚፈጽሙት ኃጢአት ምንም ገደብ አያበጁለትም። ተፈጥሮአዊ ያልሆኑና ጨርሶ ያልተለመዱ ተግባሮች ተቀባይነት ያገኛሉ፤ ይለመዳሉ፤ እንዲያውም የሚበረታቱ ይሆናሉ።

ይህን ነገር ዛሬ በዓለም ዙሪያ ሁሉ የምንመለከተው ነው። ከእግዚአብሔር ከሆነው የኑሮ መመዘኛ ጨርሰው በራቁ በአንዳንድ አገሮች ከተመሳሳይ የታ ጋር የሚፈጸመው የግብረ ሥጋ ግንኙነት (ግብረ ሰዶም) በሠፊው የሚታይ ነው። በእነዚህ አገሮች ለሚኖሩና ብዙ ክርስቲያን ላልሆኑ ሰዎች ግብረ ሰዶም ምንም ስሕተት የሌለበት፣ ጤነኛ ተግባር ነው። የሚለማመዱት ሰዎች ሊኮነኑ ጨርሶ አይገባም ይላሉ። ጳውሎስ አንድ ኅብረተሰብ ከእግዚአብሔር ዞር በሚልበት ጊዜ ይፈጽማል ያለው ተግባር በቀጥታ ይህ ነበር።

እነዚህ ቁጥሮች በጣዖት አምልኮና በተበላሽ የፍትወት ሕይወት መካከል ጠንካራ ግንኙነት እንዳለ ያሳያሉ። ሰዎች ሌሎች ሰዎችንና ነገሮችን ማምለክ ሲጀምሩ ፍቅር በሚገልጹበት በውጫዊው ገጽታ በተሳሳተ መንገድ ይወሰዳሉ። የእግዚአብሔርን ፍቅር ጨርሰው በሚተዉበት ጊዜ ከእነርሱ ጋር የሚቀረው የፍቅር ዓይነት በውጫዊ አካል የሚገለጥ ሥጋዊ ፍቅር ብቻ ይሆናል። ሰዎች ፈታቸውን ከእግዚአብሔር ዞር በሚያደርጉበት ጊዜ ሊያገኙት ወደማይችሉትና መጨረሻ ወደሌለው በራሳቸው መንገድ ወደሚሄዱበት የፍቅር ፍለጋ እንዲባክኑ ይተዋቸዋል።

ከእግዚአብሔርና ከፍቅሩ ውጪ እውነተኛ የውስጥ ደስታ፣ እውነተኛ እርካታ ሊያገኙ ጨርሶ አይችሉም።

እግዚአብሔርን ቸል ብሎ ለተወና እራሱን ማምለክ ለጀመረ ዓለም የሚያጋጥመው ነገር የፍትወት ኃጢአትና ይህም የሚያስከትለው ባዶነት ብቻ አይደለም። ጳውሎስ በእነዚህ ቁጥሮች በሰው ኅብረተሰባዊ ኑሮና በሰብአዊነቱ ላይ የሚታይ ሰፊ የተወሳሰበና የተበላሸ ነገር ሥዕል ያሳየናል። ሰዎች እግዚአብሔርን ማወቅ እንደሚገባ አድርገው ስላልተቀበሉ እግዚአብሔር እነርሱን ለማይረባ አእምሮና ተገቢ ላልሆነ ተግባር አሳልፎ ሰጣቸው። ውጤቱም በዓለማችን የነበረው ሥርዓት ሙሉ በሙሉ መውደቅ ሆነ።

ቀጥሎ በዓለም ላይ ሰዎች እግዚአብሔርን በመተዋቸው ምክንያት የተፈጠረውን እጅግ አስቸጋሪ ነገር ለመግለጽ ጳውሎስ የተጠቀመባቸውን የግሪክ ቃላት ትርጉም እንመለከታለን። እያንዳንዱን ቃል በምትመለከትበት ጊዜ ምሳሌ ሊሆኑ የሚችሉ ኃጢአቶችን ከነአስቸጋሪና አስጨናቂ ውጤቶቻቸው ጋር አስብ።

- 1) ዓመፃ፡ (በአዲሱ ትርጉም ግፍ ይላል)። ይህ ቃል ለክፋትና የእግዚአብሔርን ሕግ ለመጣስ የተሰጠ አጠቃላይ ቃል ሲሆን፣ በተለይ በሌሎች ሰዎች ላይ የሚፈጸም ክፉ ተግባር ነው።
- 2) ግፍ፡ (አዲሱ ትርጉም ክፋት ይለዋል)። ይህም ለክፉ ነገር የተሰጠ ሌላው አጠቃላይ ቃል ነው። በተለይ ደግሞ ችግርና ጉዳትን የሚያመጣ ክፋት ነው።
- 3) መመኘት፡ (አዲሱ ትርጉም ስስት ይለዋል)። ማንኛውንም ነገር ለሌሎች ጥንቃቄ ሳይደረግ የራስን ፍላጎትና ጥቅም ለመጠበቅ ብቻ የሚደረግ ነው።
- 4) ክፋት፡ (በአዲስ ትርጉም «ቂም» ይላል) ለክፋት የተሰጠ ሌላ አጠቃላይ ስም ሲሆን፣ ትርጉሙም፡- የመልካምነት ጉድለት በዚያም ምክንያት የሚመጣ የተለያየ አፍራሽ ነገርን ያካተተ ነው።
- 5) ቅናት፡ (አዲሱ ትርጉም ምቀኝነት ይለዋል)። ሌሎችን ሰዎች በቅናት መመልከትና የእነርሱን አንድ ነገር ወይም ሥልጣናቸውን መሻት ማለት ነው።

- 6) ነፍሰ መግደል፥ (አዲሱ ትርጉም ነፍሰ ገዳይነት ይለዋል)። በጥላቻ ምክንያት ወይም ከዚያ ሰው አንድን ነገር ለማግኘት ሲባል ሰውን መግደል ማለት ነው።
- 7) ክርክር፥ (አዲሱ ትርጉም ጥል ይለዋል)። ሰላምን የሚያጠፋ ቁጣ የተሞላበት ክርክር ማለት ነው። ብዙ ጊዜ ይህ የሚፈጠረው ለራሱ አንድን ነገር በፈለገ ሰው ነው።
- 8) ተንኮል፥ (አዲሱ ትርጉም አታላይነት ይለዋል)። በክፋትና በረቀቀ መንገድ ሰውን ማታለል ማለት ነው።
- 9) ክፉ ጠባይ፥ (አዲሱ ትርጉም ክፉ ጠባይ የተሞሉ ይለዋል)። በአንድ ሰው ላይ ጥልቅ የሆነ ክፋት ወይም ጥላቻ ኖሮ ያንን ሰው ለመጉዳት መንገድ መፈለግ ማለት ነው።
- 10) የሚያንሾካችኩ እና፥
- 11) ሐሜተኞች፥ (አዲሱ ትርጉም የሰውን ስም የሚያጠፋ ይለዋል)። የሁለቱም ትርጉም አንድ ሰው በሌሎች መካከል ያለውን መልካም ስም ለማጥፋት መሞከር ወይም መጣር ማለት ነው። በቁጥር 10 የሚገኘው ቃል ትርጉም በተለይ አንድ ሰው የሌላውን ስም ለማጥፋት በምስጢር እየሄደ ስለዚያ ሰው ለሌሎች ሰዎች ያልሆነ ነገር መናገሩ ሲሆን በቁ. 11 የሚገኘው ቃል ግን በምንም በመንገድ ይሁን በአደባባይ ወይም በምስጢር የሌላውን ሰው ስም የሚያጎድፍ ማለት ነው።
- 12) አምላክን የሚጠሉ፥ (አዲሱ ትርጉም እግዚአብሔርን የሚጠሉ ይለዋል)። እግዚአብሔርን መጥላት ኃጢአተኞች የሆኑ ሰዎች ሁሉ የጋራ ጸባይ ቢሆንም በተለይ ጳውሎስ በዚህ ስፍራ የሚናገረው በሕዝቡ መካከል ፊት ለፊት እግዚአብሔርን የሚቃወሙትን ነው።
- 13) የሚያንገላቱ፥ (አዲሱ ትርጉም ሰውን የሚያዋርዱ ይለዋል)።
- 14) ትዕቢተኞች፥ እና
- 15) ትምክሕተኞች፥ የሦስቱ ትርጉም «ትዕቢተኛ» ወደሚለው ይጠቃለላል። የመጀመሪያውና ዋና ጸባዩ በኃይሉ፥ በሀብቱ፥ በጎብ ረተሰቡ ውስጥ ባለው ስፍራ ወይም በችሎታው ምክንያት ትዕቢት ስለሞላው ለሌሎች ሰዎች አንዳችም የማይገደው ሰው ማለት ነው። ለሌሎች ሰዎች ጨርሶ ስለማይገደው ሰዎችን በፍጥነትና በቀላሉ መጉዳት ወይም ማዋረድ ተግባሩ ነው። የሁለተኛው ቃል ትርጉም

ደግሞ ሁልጊዜ እርሱ ከሌሎች እንደሚሻል የሚያስብና ኑሮውም ያንን የሚያሳይ ማለት ነው። የመጨረሻው ትምክህተኛ የተባለው ሰው ደግሞ ስለ እራሱ ማንነትና ስለሠራው መልካም ነገር አጋንኖ በመናገር በሰዎች ዘንድ ከፍተኛ ተቀባይነት ለማግኘት የሚጥር ሰው ማለት ነው።

- 16) ክፋትን የሚፈልጉ፡ (አዲሱ ትርጉም ክፋትን ለማድረግ ዘዴ የሚፈልጉ ይለዋል)። ይህ ማለት የቀድሞ ኃጢአትን አዲስ በሆነ መንገድ እንደገና መፈጸም ማለት ነው። ይህ ባሕርይ ያለው ሰው ሌላውን ሰው ለመጉዳት ሁልጊዜ አዲስና የበለጠ ክፉ የሆነ መንገድ ይፈልጋል።
- 17) ለወላጆቻቸው የማይታዘዙ፡ ለወላጆቻቸው የማይታዘዙ ሰዎች የዚህ አጠቃላይ ኅብረተሰብ ጥፋት አንዱ አካል ናቸው። ሰው ለእግዚአብሔር ጀርባውን ሲያዞር ከወላጆቹም ፊቱን ያዞራል።
- 18) የማያስተውሉ፡ በዚህ ቃል የተገለጡ ሰዎች በመጽሐፈ ምሳሌ ሰነፍ ተብሎ ከተጠቀሰው ሰው ጋር አንድ ናቸው። የእግዚአብሔርን ሕግ ስለተዉና በራሳቸው መንገድ ስለሄዱ ሰነፎችና የማያስተውሉ ሆኑ።
- 19) ውል የሚያፈርሱ፡ የማይታመኑ፡ እምነት የማይጣልባቸው፡ እውነተኛ ያልሆኑና ቃላቸውን የማይጠብቁ ማለት ነው። ማንም ሰው ማንንም ማመን የማይችልበት ሁኔታ ሲፈጠር ሥርዓት ሙሉ በሙሉ የኅብረተሰብ ሕይወት ይበላሻል።
- 20) ፍቅር የሌላቸው፡ ይህ ማለት ለራሳቸው ቤተሰብ እንኳ ምንም ዓይነት ፍቅር የሌላቸው ማለት ነው። ቤተሰባቸውን ከመካድና ለጥቅማቸው ሲሉ ልጆቻቸውን እንኳ ከመግደል የማይመለሱ ናቸው።
- 21) ምሕረት ያጡ፡ (አዲሱ ትርጉም ጨካኞች ይለዋል)። ለማንም ምንም ግድ የሌላቸው ማለት ነው። የራሳቸውን ብቻ በመፈለግ ምንም ዓይነት መልካምነት ለማንም የማያደርጉ ናቸው።

ከነዚህ ዝርዝሮች በግልጽ የምንረዳው ነገር፡ ዓለም በራሷ ኃጢአት ምክንያት መከራና ስቃይ እንደምታይ ነው፤ ምክንያቱም ሰዎች እግዚአብሔርን ስለተዉና እግዚአብሔርም በራሳቸው መንገድ እንዲሄዱ ስለተዋቸው ሲሆን፡ በውጤቱም የሚኖሩበት አለም ሙሉ በሙሉ መበላሸትና መጥፋት ሆነ። በስስታምነታቸው ሰዎች ይህች ዓለም በኃዘን

የተሞላች፥ ፍቅር የሌላት፥ እራስዎን የምትወድ ወደ መሆን ለወጡዋት፤ በግጭትና ባለመተማመንም ተሞላች።

ጳውሎስ፥ ሰዎች የእግዚአብሔርን ትእዛዛት መጣሳቸውንና የእግዚአብሔርን ሕግ ማፍረሳቸውን እያወቁና በኃጢአታቸውም እየቀጠሉ ከመሄዳቸው የሌሎችን ኃጢአት ከመደገፍና ከማበረታታቸው የሚብስ ምን አለ? ይላል። ይህ ነገር ከአስከተለው መከራና ውድመት የተነሣ ኃጢአትን መኮነን ሲገባቸው፥ እነርሱ ግን ደገፋት፤ ተቀበሉት ም።

በእነዚህም ቁጥሮች የእግዚአብሔር ቁጣ እርሱን በተውና የራሳቸውን መንገድ በተከተሉ ሰዎች የሆነበትን ሁለት መንገድ ይገልጣል።

1) ቁ. 27 ለስሕተታቸው የሚገባውን ብድራት በራሳቸው ተቀበሉ ይላል። ይህ ማለት አስጨናቂ የሆነውን የኃጢአታቸውን ውጤት ይቀበላሉ ማለት ነው። የሰው ኃጢአት በሽታን፥ ጦርነትን፥ የፍርድ መዛባትና ሥርዓት አልበኝነትን በዙሪያችን ሲያመጣ እንመለከታለን። ሰዎች በስሕተታቸው የሚገባውን ብድራት በራሳቸው ለመቀበላቸው በዚህ ዘመን ያለው አንድ ምሳሌ የኤድስ መቅሰፍት ነው። እርግጥ ኤድስ ያለበት ሰው ሁሉ እግዚአብሔር የፈረደበት ነው ለማለት አይደለም፤ ነገር ግን በተቀዳሚ ኤድስ የተሰራጨበት መንገድ ተገቢ ባልሆነና ሥነ-ምግባር በጎደለው የግብረ ሥጋ ግንኙነት ነው። የኤድስ በሽታ በዓለም ዙሪያ የተሥፋፋበት ተቀዳሚ ምክንያት የፍትወተ ሥጋ ኃጢአት ነው።

2) ቁ. 32 እንደነዚህ ለሚያደርጉት ሞት ይገባቸዋል ይላል። በዚህ ስፍራ «ሞት» ማለት የሥጋ ሞት (የነፍስ ከሥጋ መለየት)፥ መንፈሳዊ ሞት (የነፍስ ከእግዚአብሔር መለየት) ማለት ነው። ሰዎች በአካል ሲሞቱም ሆነ ከእግዚአብሔር በዘላለም ቅጣት ሲለዩ የእግዚአብሔር ቁጣ በእነርሱ ላይ ያርፋል።

የሮሜ 1:18-32 ትምህርት ሰዎች ሁሉ ስለ እግዚአብሔር ያውቃሉ፤ ነገር ግን በእግዚአብሔር ላይ ፈታቸውን መልሰዋል የሚል ነው። እግዚአብሔርም በሞኝነታቸው መንገድ በኃጢአታቸው እንዲቀጥሉ ተዋቸው። በዚህ ምክንያት እግዚአብሔር ቁጣው በሰው ልጆች ሁሉ ላይ ሆኗል። ሰዎች አስቸጋሪና አስጨናቂ የሆነውን

የኃጢአታቸውን ውጤት ከዚህ አለም ሲቀበሉና ለዘላለምም ከእግዚአብሔር ሲለዩ የእግዚአብሔር ቁጣ ይሰጣቸዋል።

የሮሜ 1:18-32 ግጥቃለያ:- ሰዎች ሁሉ ስለ እግዚአብሔር የሚያውቁትን ጉዳይ ቸል ብለው በራሳቸው የኃጢአት መንገድ ስለሄዱ በእግዚአብሔር ጽድቅ በተሞላ ቁጣ ፊት ይቆማሉ።

22ኛ ጥያቄ:- ሀ) ለሌሎች ስለ መመስከር የነበረህን ዝንባሌ ይህ ምዕራፍ በእንዴት ዓይነት ሁኔታ ሊለውጠው ይገባል? ለ) ለእግዚአብሔር ያለህን አምልኮ ይህ ምዕራፍ እንዴት ሊለውጠው ይገባል? ሐ) በኃጢአት ላይ ያለህን ዝንባሌ ይህ ምዕራፍ እንዴት ሊለውጠው ይገባል?

ሦስተኛ ቀን:

ሮሜ 2:1-5

በሮሜ 1:18-32 ሰዎች ሁሉ ስለ እግዚአብሔር የሚያውቁትን ነገር ቸል በማለታቸውና በራሳቸው የኃጢአት መንገድ በመሄዳቸው በእግዚአብሔር የጽድቅ ቁጣ ፊት እንደሚቆሙ ጳውሎስ ይናገራል። ይህ እውነት ለሰዎች ሁሉ የሚሠራ ቢሆንም አይሁድ ስላልሆኑ ስለ አሕዛብ በተለይ ይናገራል። አሁን ከምዕ 2:1 ጀምሮ በተለይ ስለ አይሁድ መናገር ይጀምራል። ምዕ. 2 በሙሉ ቀደም ሲል የተገለጸው አሳብ አይሁዶችን እንደማያገልጽ ሰዎች ሁሉ ከኃጢአት በታች በመሆናቸው በሕግ ጻድቃን መባል እንደማይችሉ ይናገራል። በዚህ ምዕራፍ ጳውሎስ የሚናገረው በተለይ ለአይሁዶች ቢሆንም የሚናገረው ነገር በጥሩ ሥነ-ምግባር ለሚኖሩ አሕዛቦችም ሆነ ማንኛውም ሃይማኖታዊ ወይም መልካም የሆነ ሰውን የሚመለከት ነው። እራሳቸውን እንደ መልካም የሚቆጥሩ ሰዎችም እንኳ በእግዚአብሔር ቁጣ ሥር ናቸው።

ለጳውሎስ አይሁድ ያልሆኑ ግለትም አሕዛብ ኃጢአተኛ እንደሆነ ግሳየት ቀላል ነበር። በጳውሎስ ጊዜ የነበሩ አብዛኞቹ አሕዛብ እጅግ አስከፊ በሆኑ ኃጢአቶች ሁሉ የሚካፈሉ ነበሩ። በጳውሎስ ዘመን የነበሩ አንዳንድ ክርስቲያን ያልሆኑ ጸሐፊዎች እንኳ በዘመናቸው ይሠሩ የነበሩ አስከፊ ኃጢአቶችን ጳውሎስ በምዕ. 1 በኮነነበት መንገድና በጣም በተመሳሳይ ቃላት ይኮንኑ ነበር፤ ነገር ግን አይሁዶች ከአሕዛብ የተሻሉ እንደሆኑ አድርገው እራሳቸውን ይቆጥሩ ነበር። እራሳቸውን አስከፊ ኃጢአተኛ እንዳልሆኑ አድርገው ይቆጥሩ ነበር። እራሳቸውን

በማንነታቸው ምክንያት በእግዚአብሔር ፊት ጻድቅ የሆኑ፤ የእርሱ የቃል ኪዳን ሕዝቦች አድርገው ይቆጥሩ ነበር።

ጳውሎስ በምዕ. 1 የጻፈውን አሳብ አይሁዶችና መልካም ሥነ-ምግባር ያላቸው አሕዛብ በሚያነቡበት ጊዜ ምን እንደሚያስቡ ያውቅ ነበር። አሳባቸውም «ጳውሎስ ልክ ነው። እነዚህ ክፉ የሆኑ ኃጢአተኞች በእግዚአብሔር ቁጣ ሥር ናቸው። እኛ ግን እንደ እነርሱ ስላይደለን በእግዚአብሔር ቁጣ ሥር አይደለንም» የሚል ነበር፤ ስለዚህ በቀጥታ ለእነርሱ ደግሞ ይናገራል።

23ኛ ጥያቄ፡- ብዙ ሰዎች እግዚአብሔር የሚቀጣው ሌሎች ኃጢአተኞችን ነው። እኛ ግን በማንነታችን ወይም በምንሠራው ሥራ ምክንያት እግዚአብሔር አይቀጣንም ብለው ያስባሉ። እንደዚህ ዓይነት አሳብ አላቸው ብለህ የምታስባቸውን ሰዎች ስም ዘርዝር።

24ኛ ጥያቄ፡- ሮሜ 2፡1 አንብብ። ይህንን ጥቅስ ከምዕ 1፡20-21 ጋር አወዳድር። በምዕ. 1 እንደሚገኙ እንደ ክፉዎቹ አሕዛብ ኃጢአትን አልሠራንም ብለው ለሚያስቡ ለእነዚህ ሰዎች ጳውሎስ ምን ይላቸዋል?

ጳውሎስ ለአይሁዶችና መልካም ሥነ-ምግባር ለነበራቸው አሕዛብ በምዕ. 1 ላይ በሚገኙት ክፉና ኃጢአተኞች ላይ መፍረዳቸው ትክክል እንዳልሆነ ይነግራቸዋል። እነርሱም ቢሆኑ እንደ ክፉዎችና ኃጢአተኛ እንደሆኑት አሕዛብ ኃጢአትን እንደሠሩና በእግዚአብሔር ፊት ልዩነት እንደሌላቸው፤ ስለዚህም በቁጣው ሥር እንደሆኑ ይነግራቸዋል። በምዕራፍ 1 ላይ የሚገኙ ሰዎችን በኃጢአታቸው ምክንያት ሲኮንኑዋቸው እራሳቸውንም እየኮነኑ መሆኑ እርግጥ ነው። ምክንያቱም እነርሱም በተመሳሳይ ኃጢአት ተጠያቂ ናቸውና። በእግዚአብሔር የፍርድ ወንበር ፊት ምንም መከላከያ ማቅረብ እንደማይችሉ ለመናገር በምዕ. 1፡20 የተናገረውን ቃል እንደገና ይጠቀምበታል።

ነገር ግን አይሁዶች ይህንን መቃወማቸው አይቀርም። እነርሱ «እኛ ለእግዚአብሔር የተለየን ሕዝቦች ነን። በእግዚአብሔር ፊት ያለን የተለየ ስፍራ ማለት በእግዚአብሔር ቁጣ ሥር ልንሆን አንችልም ማለት ነው» ብለው ያስቡ ነበር። ስለዚህ በምዕ 2፡1-16 እግዚአብሔር በሁሉም ሰው ላይ እኩል እንደሚፈርድ ያረጋግጣቸዋል። በሰዎች ሁሉ ላይ በጽድቅ ያለአንዳች ልዩነት ይፈርዳል። በዚህ ሳምንት በቀረው ቀናት ይህንን ክፍል እናጠናለን። በሚቀጥለው ሳምንት ደግሞ እግዚአብሔር ጨርሶ የማያደላ

አምላክ ስለሆነ ሃይማኖታዊ እውቀትና የተለየ መብት ያላቸው እንደ አይሁድ ያሉ ሰዎች እንኳ ጻድቅ እንዳልሆኑ የሚያሳየውን ከምዕ. 2:17-3:20 ያለውን ክፍል እናጠናለን።

ምዕ. 2:1-16 ያለውን ክፍል በዚህ መንገድ ልንከፋፍለው እንችላለን

እግዚአብሔር በሁሉም ሰዎች ላይ በጽድቅና በእኩልነት ይፈርዳል፤ ምክንያቱም፡-

- 1) በሰዎች ሁሉ ላይ የሚፈርደው ያለማስመሰል በእውነት ስለሆነ (1-5)፥
- 2) በሰዎች ሁሉ ላይ የሚፈርደው በተግባራቸው እኩል ስለሆነ (6-11)፥
- 3) በሰዎች ሁሉ ላይ የሚፈርደው በራሳቸው እውቀት አንጻር ስለሆነ 12-16 ነው።

25ኛ ጥያቄ፡- ሮሜ 2:1-5። ጳውሎስ በቁ. 2 ላይ እግዚአብሔር የሚፈርደው እንዴት ነው ይላል?

26ኛ ጥያቄ፡- በዚህ ክፍል መሠረት ጥሩ ሥነ-ምግባር ኖሮአቸው በሌሎች ላይ የሚፈርዱ ሰዎች ወይም ሌሎችን የሚኮንኑ ሰዎች ግብዞች ተብለው የተወነጀሉት እንዴት ነው?

27ኛ ጥያቄ፡- በቁ. 4 መሠረት በአንዳንድ ኃጢአቶች ላይ እግዚአብሔር ከመፍረድ የሚዘገየው ለምንድን ነው?

28ኛ ጥያቄ፡- በቁ. 5 መሠረት በጎ ሥነ ምግባር ላላቸው ሰዎች እንኳ ወደፊት የሚጠበቃቸው ምንድን ነው?

በአይሁድም ሆነ የእግዚአብሔርን ቁጣ ለማምለጥ መልካም ሥነ-ምግባር አለን ብለው በሚገምቱ ሰዎች ላይ እግዚአብሔር በእውነተኛነት ይፈርዳል (ቁ. 2)። ይህ ማለት እግዚአብሔር በጽድቅ ያለአንዳች አድልዎ ያለግብዝነት በእውነት ይፈርዳል ማለት ነው።

ለእኛ ሁልጊዜም ቢሆን በሌሎች ኃጢአት ላይ መፍረድና ለራሳችን ኃጢአት ግን ማመካኛ ማበጀት ቀላል ነው። ሌሎች ሰዎች ስስታዎች ናቸው ብሎ መተቸት አይከብደንም፤ ብዙ ጊዜ ግን ስለራሳችን ጥቅም እናስባለን። አንድ ሰው ሰነፍ ነው ብለን እንተቻለን፤ ብዙ ጊዜ ግን እራሳችንን ከሥራ ለማሸሽ መንገድ ስንፈልግ እንገኛለን፤ ሌሎችን ሰዎች ይዋሻሉ እያልን እንተቻለን፤ ነገር ግን ከሌሎች ጋር ስንነጋገር እውነትን በትንሹ ለውጠን ጥሩ ሰዎች መስለን ለመታየት ስንጥር እንገኛለን። ሌሎች

ሰዎች ይሰርቃሉ ብለን እንተቻለን፤ ነገር ግን ፈተና ላይ በተቀመጥን ጊዜ የፈተና መልስ ከሌላ ተማሪ እንኮርጃለን፤ ወይም ከሱቅ ኃላፊ በስሕተት የሰጠንን ትርፍ ገንዘብ እናስቀራለን። ሁላችንም እራሳችን ከሌሎች የተሻልን አድርገን እንቆጥራለን፤ ያንን በምናደርግበት ጊዜ ግን ግብዦች ነን ማለት ነው። እግዚአብሔር በዚህ ስፍራ እርሱ ያለአድልዎ በትክክል እንደሚፈርድ ያስታውሰናል። ወደ ግብዝነታችን በቀጥታ ይመለከትና በኃጢአታችን ላይ ይፈርዳል።

29ኛ ጥያቄ፡ - ማቴ 5፡21-22፥ 27-28 አንብብ። ከእነዚህ ቁጥሮች ኢየሱስ ኃጢአት ነው የሚለው ምንን ነው?

አመንዝራነትና ነፍስ ገዳይነት ኃጢአት እንደሆነ ሁላችንም እንስማማለን። እግዚአብሔር በአመንዝራዎች ወይም በነፍስ ገዳዮች ላይ እንደሚፈርድ መረዳት ምንም አይከብደንም። በእነዚህ ቁጥሮች ግን በእግዚአብሔር አመለካከት ሰውን መጥላት የመግደል ያህል ኃጢአት እንደሆነ ጌታ ኢየሱስ ይናገራል። በእግዚአብሔር አመለካከት ሴትን ወይም ወንድን አይቶ መመኘት ከእነርሱ ጋር ከማመንዝር እኩል ኃጢአት ነው። ሌሎች ሰዎችን በኃጢአታቸው ምክንያት ስንፈርድባቸው የልባችን ዝንባሌ እኩል ኃጢአት የተሞላ መሆኑን ዘንግተናል ማለት ነው። እግዚአብሔር ያለ አድልዎ በትክክል የሚፈርድ ስለሆነ በልባችን ዝንባሌ ይፈርድብናል።

አንድ ሰው ግን፡ «እስከ አሁን ድረስ ሁሉንም ነገር መልካም ነው። እስካሁን እግዚአብሔር አልፈረደብኝም፤ ስለዚህ እኔን ኃጢአተኛ ነው ብሎ አያስብም ማለት ነው፤ ከእግዚአብሔር ጋር ግንኙነቴ ጥሩ ነው ማለት ነው ሊል ይችላል። ጳውሎስ ለዚህ ጉዳይ መልስ ሲሰጥ፡ እግዚአብሔር ከመፍረድ የዘገየው እኛ ኃጢአትን ስላላደረግን፡ ወይም ኃጢአታችን ክፉ ስላልሆነ አይደለም ይላል። በቁ. 4 እንደምንመለከተው እግዚአብሔር ያልፈረደበት ዋና ምክንያት ችርና ታጋሽ ስለሆነ ነው። ንስሐ እንድንገባና ወደ እርሱ እንድንመለስ እየጠበቀ ነው። በመጨረሻ ግን ንስሐ ያልገቡ እራሳቸውን እንደ መልካም የሚቆጥሩ ሰዎች ቢሆኑም እንኳ እግዚአብሔር ይፈረድባቸውና የእግዚአብሔርን ቁጣ ይቀበላሉ።

30ኛ ጥያቄ፡- 1) ሌሎችን እየኮነንከበት እራስህ ግን ልትፈጽመው ዝንባሌ ያለህ ኃጢአት የቱን ነው? 2) እራስህን ለመመርመርና የግብዝነት ሁኔታ የሚታይበትን የሕይወት ልምምድህን ለመናዘዝ ጥቂት ጊዜ ውሰድ።

ሦስተኛ ቀን፡

ሮሜ 2:6-16

በሮሜ 2: 1-5 ጳውሎስ የእግዚአብሔር ፍርድ ሐቀኛና ያለ አድልዎ የሆነበትን ምክንያት ሲገልጽ፡-

1) ሰዎችን ሁሉ ያለ ግብዝነት በእውነት ስለሚፈርድባቸው ነው ይላል።

በሮሜ 2: 6-16 የእግዚአብሔር ፍርድ እንዲህ የሆነበትን ምክንያት ግብራራቱን ይቀጥላል የእግዚአብሔር ፍርድ ሐቀኛና ያለ አድልዎ ነው፤ ምክንያቱም፡-

2) ሰዎችን ሁሉ በተግባራቸው ይፈርድባቸዋል (6-11)።

3) በሰዎች ሁሉ የሚፈርደው በእውቀታቸው አንጻር ነው (12-16)።

31ኛ ጥያቄ፡- ሮሜ 2:6-11 አንብብ። በቁ. 6 መሠረት እግዚአብሔር በሰዎች የሚፈርደው እንዴት ነው?

32ኛ ጥያቄ፡- ከቁ. 7-10 ያሉት ቁጥሮች አስቸጋሪ ናቸው፤ ምክንያቱም ሰው በመልካም ተግባሩ ይድናል የሚል ስሜት ያላቸው ይመስላሉና። እነዚህን ቁጥሮች ለመረዳት ቁ. 11 እንዴት እንደሚረዳህ ተመልከት።

የእነዚህ ቁጥሮች ዋና አሳብ የእግዚአብሔር ፍርድ የሚመሠረተው በሰው ማንነት ሳይሆን (አሕዛብም ሆነ አይሁዳዊ) በተግባሩ ነው የሚል ነው። እርሱ አይሁዶችን ከአሕዛብ የበለጠ አይመርጣቸውም። አይሁዶችንና አሕዛብን በተግባራቸው በእኩልነት ይፈርድባቸዋል፤ እግዚአብሔር አንዱን ሕዝብ ከሌላው ሕዝብ በተሻለ ሁኔታ አያይም።

ይህ አሳብ ከቁ. 7-10 ያሉትን ቁጥሮች ለመረዳት ይጠቅመናል። እነዚህ ቁጥሮች የሚያስተምሩት ሰው በመልካም ሥራው እንደሚድን አይደለም። አንድ ሰው እነዚህን ቁጥሮች ብቻ ቢያነብ ጳውሎስ የሚናገረው ሰው በሥራው እንደሚድን ነው ብሎ ሊያስብ ይችላል። ጳውሎስ ለማረጋገጥ የሚሞክረው ግን በቀጥታ ተቃራኒውን ነው።

በመልካም ሥራው ሊድን የሚችል ሰው ጨርሶ የለም እያለ ነው። ከምዕ. 1-3 ያለውን በሙሉ በምናንበበት ጊዜ የጳውሎስ ዋና አሳብ ይህ መሆኑን እንረዳለን።

33ኛ ጥያቄ፡- ሮሜ 3:9-20÷23 አንብብ። ሀ) ከኃጢአት ነጻ የሆነ ሰው ይገኛልን? ለ) በሕግ የተጻፉትን መልካም ተግባራት በሙሉ ሊፈጽም የሚችል ሰው ይገኛልን? ሐ) ሕግን በመጠበቅ ሊድን የሚችል ሰው ይኖራልን?

ከምዕራፍ 1-3 ያለው የጳውሎስ ዋና አሳብ ማንም ሕግን በሙሉ መጠበቅ ስለማይችል፤ ሕግን በመጠበቅ መዳን እንደማይችል መግለጽ ነው። በሮሜ 3:9-20÷23 ማንም ሰው ሕግን በመጠበቅ መልካም ተግባር ፈጽሞ መዳን እንደማይችል በግልጽ ተጽፏል። በሮሜ 2:7-10 ያለው የመጽሐፍ ቅዱስ ዐውደ ንባቡን ለየክፍሉ ማንበብ ምን ያህል ጠቃሚ እንደሆነ ለመግለጽ በምሳሌነት የሚቀርብ ነው። ይህ ማለት የተወሰኑ ጥቅሶችን ለይተን ብቻ በማንበብ ምን እንደሚሉ ለመረዳት መሞከር የለብንም ማለት ነው። አንድን ጥቅስ ለመረዳት ከጥቅሱ ጓላና ፊት ያሉትን ቃላት ምን እንደሚሉ መመልከት አለብን።

የምዕ. 2:7-10 ዋና አሳብ የእግዚአብሔር ፍርድ በእኩልነት በሁሉም ላይ የሚፈጸም መሆኑን ነው። አንድ ሰው አይሁዳዊ በመሆኑ ብቻ በእግዚአብሔር ዘንድ የተለየ ልዩ ስፍራ አይኖረውም። እግዚአብሔር አንድን ሕዝብ ወይም ቤተሰብ ከሌላው ሕዝብ ወይም ቤተሰብ በተለየ ሁኔታ የሚያይበት አንዳችም ምክንያት የለም። እግዚአብሔር አይሁድንም ሆነ እስላሞችን በእኩልነት፤ በተግባራቸው ይፈርድባቸዋል።

በቁ. 7 ና 10 ጳውሎስ የሚለው ምናልባት አንድ ሰው ሕግን ሁሉ በፍጹምነት ከጠበቀ ይድናል ነው። በመቀጠልም ሲናገር ምንም ሰው ግን ሕግን በፍጹምነት ሊጠበቅ አይችልም (3:9-20÷23) ይላል፤ ስለዚህ ማንም ሰው በመልካም ተግባሩ ሊድን አይችልም። የጳውሎስ አባባል ምናልባት ደግሞ እውነተኛ የሆኑ መልካም ተግባሮች የደገንነት ግረጋገጫ የሆኑ የእምነት ፍሬዎች ናቸው ማለቱ ሊሆን ይችላል። በቁ. 7 ና 10 የሚገኙ መልካም ተግባሮችን የፈጸሙ ሰዎች በክርስቶስ እውነተኛ እምነት ያላቸው ስለሆኑ ይድናሉ ማለት ነው፤ ዳሩ ግን በቁ. 8 ና 9 ትርጉሙ ግልጽ ይሆናል። ኃጢአትን ያደረጉ ሁሉ በኃጢአታቸው ምክንያት ይፈረድባቸዋል። ሁሉም ደግሞ ኃጢአትን አድርገዋል

(3:23)። በሰዎች ተግባር መሠረት እግዚአብሔር ያለ አድልዎ ፍርድ ይሰጣል፤ ስለዚህ እግዚአብሔር እንደ አይሁድ ሁሉ በጥሩ ሥነ-ምግባር የሚኖሩ ሰዎችን ኃጢአት እንኳ ይመለከታል፤ በሠሩት ኃጢአት መሠረትም ይፈርድባቸዋል።

34ኛ ጥያቄ. ሮሜ 2:12-16 አንብብ። 1) ሕግ ያላችው (አይሁድ) የሚፈረድባቸው እንዴት ነው? 2) ሕግ የሌላቸው (አሕዛብስ) የሚፈረድባቸው እንዴት ነው?

35ኛ ጥያቄ:- በቁ. 14ና 15 መሠረት ሕግና እግዚአብሔር የሌላቸው አሕዛብ መልካም የሆነውንና ያልሆነውን የሚለዩት እንዴት ነው?

36ኛ ጥያቄ:- በቁ. 13 ጳውሎስ የሚለው ነገር ምን ይመስልሃል? ለመልስህ እንዲረዳህ ከቁ 7-10 ላሉት የተሰጠውን ማብራሪያ እንደገና ተመልከት።

ጳውሎስ የእግዚአብሔር ፍርድ ትክክል ነው፤ ምክንያቱም እግዚአብሔር ሰዎችን ሁሉ በእኩልነት በተግባራቸው ይፈርድባቸዋል ብሏል። ግን ቢሆንም አንዳንድ ሰዎች ከሌሎች ሰዎች የበለጠ የእግዚአብሔርን እውነት አያውቁምን? አንዳንድ ሰዎች ከሌላው የበለጠ እውቀት ቢኖራቸው የእግዚአብሔር ፍርድ ትክክል መሆን እንዴት ይችላል? ጳውሎስ የመለሰው አንዳንዶች ከሌሎች የተሻለ እውቀት ካላቸው ፍርዱ የእግዚአብሔር እውነትና ፍቃድ ላይ ባለን የእውቀት መጠንም ይወስናል የሚል ነው።

በእርግጥ አንዳንድ ሰዎች ከሌሎች በበለጠ የእግዚአብሔርን ፍቃድ ያውቃሉ። ይህ ምንም ለውጥ አያመጣም። እግዚአብሔር በዚህ ሁኔታም ውስጥ ቢሆን በፍርዱ ትክክል ነው። አይሁዶች የእግዚአብሔር ሕግ ስላላቸው የእግዚአብሔርን ፈቃድ በበለጠ ያውቃሉ። እግዚአብሔር በሕግ ይፈርድባቸዋል፤ ስለዚህም ጠበቅ ያለ ፍርድ ይቀበላሉ፤ ነገር ግን የእግዚአብሔር ሕግ የሌላቸው አሕዛብ እንኳ ስለ እግዚአብሔር ፈቃድ የተወሰነ እውቀት አላቸው። እያንዳንዱ ኅብረተሰብ የራሱ የሆነ ሕግና የኑሮ መለኪያ አለው። አብዛኛው መመዘኛዎቹም የእግዚአብሔርን ዘላለማዊ ሕግ የሚያንጸባርቁ ናቸው (ቁ. 14)። ለምሳሌ አብዛኛው ኅብረተሰብ ነፍስ መግደልን የሚቃወም ሕግ አለው። ይህም እግዚአብሔር ከዘላለም ጀምሮ በነፍስ ግድያ ላይ ያለው የተቃውሞ ሕግ ነጸብራቅ ነው። የራሳቸው ሕግ ያላቸው ነገር ግን የእግዚአብሔር ሕግ የሌላቸው ሰዎች የራሳቸውን መለኪያ በጠበቁበት ዘመን

ይፈርድባቸዋል። የራሱን ኅብረተሰብ ሕግና መለኪያ እንኳ በፍጹምነት የሚጠብቅ አንዳችም ሰው የለም።

እያንዳንዱ ሰው የሚያደርገው ነገር ትክክል መሆኑ ያለመሆኑን የሚነግረው የራሱ ሕሊና ደግሞ አለው። በጎና ክፉን ለማድረግ ሕሊና ፍጹም መመዘኛ ባይሆንም እንኳ የእግዚአብሔር ዘላለማዊ መለኪያ ከፊል ነጸብራቅ ነው (ቁ. 15)፤ ስለዚህ እያንዳንዱ ሰው ለራሱ ሕሊና ባለው አለመታዘዝ መጠን ይፈረድበታል። እያንዳንዱ ሰው ግን ሕሊናውን አልታዘዘም፤ ወይም ለሕሊናው ተገዥ አልሆነም። እያንዳንዱ ሰው ሕሊናው አታድርግ ያለውን ነገር አድርጓል።

እያንዳንዱ ሰው ስለ እግዚአብሔር ፈቃድ ምንም ያህል እውቀትም ቢኖረው የሚያመጣው ለውጥ የለም። ሰዎች ሁሉ ስለ እግዚአብሔር ፈቃድ የተወሰነ እውቀት አላቸው (1፡19-21፤ 25፤ 28)። እግዚአብሔር አንድ ቀን እያንዳንዱ ሰው ለተገጠለት ወይም ለተረዳው እውቀት ባለው ታዛዥነት መጠን ይፈርድበታል (ቁ. 16)። የእግዚአብሔር ፍርድ ማንም ሰው በፍጹምነት ሕሊናውን ወይም የኅብረተሰቡን ሕግ እንዳልተከተለ ይገልጣል። ሰዎች ሁሉ ስለ እግዚአብሔር ፈቃድ ያላቸውን እውቀት ችል ብለዋል።

ቁ. 13፡ ከቁ. 7-10 ካለው ጋር እጅግ ተመሳሳይ ነው። በመጀመሪያ ስንመለከተው የእግዚአብሔርን ሕግ በመከተል ደኅንነት ይገኛል የሚል ትምህርት የሚያስተምር ይመስላል። አሁንም የክፍሉን አጠቃላይ አሳብ ማስታወስ አለብን። ጳውሎስ ሊያስተምር የፈለገው አጠቃላይ ትምህርት የእግዚአብሔርን ሕግ በሙሉ ሊጠብቅ የሚችል አንዳችም ሰው የለም የሚል ነው። ጳውሎስ በቁ 13 የሚለውን ነገር ለመረዳት አይሁዶች ከእግዚአብሔር ጋር ስላላቸው ልዩ የሆነ ኅብረት የሚያስቡትን ነገር ማስታወስ ይጠቅማል። አይሁዶች ለእግዚአብሔር ልዩ ሕዝብ እንደሆኑ ሕግን ከእግዚአብሔር ተቀብለው ነበር። በየሰንበቱ በሙኩራቦቻቸው የእግዚአብሔርን ሕግ ሲነበብ ይሰሙ ነበር። «ወደዚህ ተመልከት፤ እግዚአብሔር ሕጉን ለእኛ ሰጠን። በየሳምንቱ ሲነበብ እንሰማዋለን። ይህ የሚያሳየው እግዚአብሔር ከሌላው ሕዝብ እኛን መምረጡ ነው። ስለዚህ አይሁዳዊያን በመሆናችን ብቻ እንድናለን» ማለት ይችሉ ነበር። የጳውሎስ መልስ ግን፤ «አይደለም! «ማንም ሕግን በመስማት ብቻ አይድንም። እግዚአብሔር ሕግን ሊሰጠው የመረጠው ሕዝብ አካል በመሆን ብቻ መዳን አይችልም። ሰው መዳን የሚችለው

የሕግን ተግባር ከፈጸመ ብቻ ነው» ይላቸዋል። ደግሞም ጳውሎስ በ3፡9-20፤ 23 እንደሚለው ሰው ሕግን በሙሉ መጠበቅ አይችልም። በተጨማሪ ጳውሎስ ያሰበው ነገር ቢኖር የእግዚአብሔርን ሕግ በእውነት ለመታዘዝ የሚችል ሰው በኢየሱስ ክርስቶስ በኩል ወደ እግዚአብሔር የመጣ ሰው ብቻ መሆን አለበት። የኢየሱስ ኃይል በውስጡ ስላለ የሕግ ፈጻሚ መሆን ይችላል። በክርስቶስ ኢየሱስ ያመነ ሰው ሕግን ይፈጽማል፤ በእግዚአብሔር ፊት ጻድቅ ይሆናል።

ብዙ ሰዎች በክርስቲያን ቤተሰብ ውስጥ በመወለዳቸው ወይም የአንድ ቤተ ክርስቲያን አባል በመሆናቸው ብቻ በእግዚአብሔር ፊት ጻድቃን የሆኑ ይመስላቸዋል። ይህ ክፍል ግን እግዚአብሔር ለማንም ሰው በማንነቱ ብቻ የተለየ አድልዎ እንደማያደርግለት ግልጽ ያደርጋል። ሁላችንም ብንሆን ሕግን ለመታዘዝ ባሳየነው ድክመት እግዚአብሔር በእኩልነት ይፈርድብናል። ጻድቃን ልንሆን የምንችልበት ብቸኛው መንገድ የኢየሱስን ጽድቅ በራሳችን ቦታ መቀበል ነው።

የሮሜ 2፡1-16 ማጠቃለያ፡- በሰዎች ላይ በሚሰጠው ፍርድ እግዚአብሔር ሙሉ በሙሉ ትክክለኛ ምንም አድልዎ የማያደርግ ነው።

37ኛ ጥያቄ፡- ሀ) ለደኅንነታቸው በቤተሰባቸው ሁኔታ ወይም ለሃይማኖት ባላቸው ልዩ ዝንባሌ ላይ የሚደገፉ ኃይሾች አሉህን? ለ) ከዚህ ትምህርት ለእነርሱ የምታካፍለው ነገር ምንድን ነው?

አምስተኛ ቀን፡

ትምህርቱን በመከለስ ለሳምንታዊ ስብሰባ ተዘጋጅ። በየሳምንቱ ለሚኖረው የስብሰባ ጊዜ 4ኛው ጥያቄ ሀ) በተለይ አስፈላጊ ነው። ለዚያ ጥያቄ መልስ በመፈለግ ጥቂት ደቂቃዎችን በተጨማሪ ውሰድ። ለቡድን ውይይት በየሳምንቱ የማትገናኙ ከሆነ ለሚከተሉት ጥያቄዎች መልስ በመስጠት የዕለቱን ትምህርት ጊዜ አሳልፍ።

የሳምንቱ የኅብረት ጊዜ

1. ሳምንታዊ የአምልኮ ጊዜ
2. ጸሎት፡- ለ10 ደቂቃ በአንድነት ጸልዩ። ክርስቶስን እንደግል አዳኛቸው ላልተቀበሉ ኃይሾቻችሁ ጸልዩ።
3. ክለሳ፡- የዚህን ሳምንት ትምህርት ለ 15 ደቂቃ ያህል ክልስ።

4. ውይይት:- በሚከተሉት ጥያቄዎች ላይ ከ25-30 ደቂቃዎች ተወያዩ። በተለይ በአንደኛው ጥያቄ ላይ ትኩረት ስጥበት! እያንዳንዱ ሰው የራሱን አሣብ ይስጥ። ለዝነዚህ ጥያቄዎች ልዩ የሆነ ማስገንዘቢያ መኖሩን አረጋግጥ።

ሀ) በሮሜ 1: 18-2: 16 መሠረት ሰዎች አዳኝ የሚያስፈልጋቸው ለምንድን ነው?

ለ) አንዳንድ ጊዜ ሰዎች ወንጌልን ጨርሰው ባልሰሙ ሰዎች ላይ እግዚአብሔር እንዴት ይፈርድባቸዋል? የሚል ጥያቄ ይጠይቃሉ «እንዲያውም አያቶቼ መልካሙን የምሥራች ለመስማት ዕድል ስላላገኙ እግዚአብሔር እንደማይቀጣቸው እርግጠኛ ነኝ» ይላሉ። የእነዚህን ሰዎች ጥያቄ ለመመለስ ይህ ምዕራፍ እንዴት ይረዳሃል? በተለይ 1: 18-21÷25÷28 ና 2: 12-16 ይህን ጥያቄ ለመመለስ ተመልከተው።

ሐ) 1. በሮሜ 1: 22-23÷26-27÷28-32 ለተገለጠው ዓለማችን ላላችበት ነገር ለማረጋገጥ በአካባቢህ የምታየውን መረጃ ዘርዝር። 2. አዳኝ እንደሚያስፈልጋቸው ለማሳየት የኃጢአትን አስቸጋሪ ውጤቶች ለሰዎች እንዴት ለማሳየት እንችላለን?

መ) ጥሩ ሥነ-ምግባር ላላቸውና ሃይማኖታዊ ለሆኑ፥ በዚህም ምክንያት እግዚአብሔር እንደሚቀበላቸው ለሚሰማቸው ሰዎች ከዚህ ምዕራፍ ምን ልናካፍላቸው እንችላለን።

በጣም ጠቃሚ ነጥብ:- የ4ኛ ሀ መልስ ሰዎች ሁሉ ስለ እግዚአብሔርና ስለ ፈቃዱ የተወሰነ እውቀት አላቸው፤ ነገር ግን ጀርባቸውን ለእግዚአብሔር በመስጠት እግዚአብሔርን ተዉ። እግዚአብሔር የሚፈርድባቸው በተረዱት እውቀት መጠን ብቻ ነው።

ትምህርት 4

ሮሜ 2: 17-3: 20

አንደኛ ቀን:

ሮሜ 2: 17-24

ባለፈው ሳምንት የሮሜን መለእክት የመጀመሪያ ዐቢይ ክፍል ማጥናት ጀምረናል (1: 18-3: 20)። የዚህ ክፍል መለእክት ሰዎች ሁሉ በእግዚአብሔር ፊት በኃጢአታቸው ምክንያት ጻድቅ ስላልሆኑ በእግዚአብሔር ቁጣ ሥር ናቸው የሚል ነው (1: 18-3: 20)። ሮሜ 1: 18-32 ሰዎች ሁሉ በተለይ ደግሞ አሕዛብ፣ ስለ እግዚአብሔር በነበራቸው እውቀት ላይ ጀርባቸውን ሰጡ፤ ስለዚህም ሰዎች በራሳቸው መንገድ በኃጢአት እንዲሄዱ አሳልፎ ሰጣቸው በማለት ያስተምራል። ከዚያም አይሁዳዊ ሆኑ መልካም ሥነ-ምግባር ያላቸው ሌሎች ሰዎችም እንኳ ኃጢአተኞች መሆናቸውን የሚናገረው የምዕ. 2: 1-29 ያለውን ክፍል ማጥናት ጀምረናል። ሮሜ 2: 1-16 እግዚአብሔር ሰዎችን ሁሉ በትክክል አንዱን ከሌላው ሳይለይ ያለአድልዎ እንደሚፈርድ የሚያመለክተው ነገር አይሁዶችንም እንደሚመለከት ያሳያቸዋል። ይህንን ክፍል ዛሬና ነገ እንመለከታለን።

ብዙ ሰዎች ዛሬ በራሳቸው ማንነት ምክንያት፣ ወይም የአንድ ቤተ ክርስቲያን አባል ስለሆኑ፣ ወይም በቤተሰባቸው ምክንያት፣ ወይም በሚፈጽሙት አንዳንድ ሃይማኖታዊ ሥርዓት እግዚአብሔር በተለየ ሁኔታ እንደሚመለከታቸው አድርገው ይገምታሉ። ሮሜ 2: 17-3: 20 ጥሩ የሆነና መልካም ሥነ-ምግባር ያላቸውና ሰዎች እንኳ ኃጢአተኞች እንደሆኑና እግዚአብሔር እንደሚፈርድባቸው ያስታውሰናል። ይህ ክፍል አማኞች ሃይማኖታዊ የሆኑ ግን ጌታን የማያውቁ ሰዎች ክርስቶስ ለእነርሱ እንደሚያስፈልጋቸው ለማሳየት ሊጠቀሙበት የሚገባና በጣም አስፈላጊ ክፍል ነው።

1ኛ ጥያቄ:- ሮሜ 2: 17-29 አንብብ። በዚህ ክፍል ጳውሎስ ለአይሁዶች የሚነግራቸው ምንድን ነው?

2ኛ ጥያቄ:- ሮሜ 3: 1-20 አንብብ። ከኃጢአት ነጻ የሆነ ማነው?

በዚህ ክፍል ሰዎች ሁሉ ኃጢአተኞች እንደሆኑ ጳውሎስ ይነግረናል። በመጀመሪያ ደረጃ ለአይሁድና ለሌሎችም ሰዎች ክፉዎች ከሆኑ አሕዛብ እንሻላለን ብለው የሚያስቡ ቢሆኑም ኃጢአተኞች መሆናቸውን ይነግራቸዋል። ቀጥሎም ማጠቃለያውን ለማቅረብ ከብሉይ ኪዳን በርካታ ጥቅሶችን ይጠቅሳል። አሕዛብም (1: 18-32) ሆኑ አይሁዶች (2: 1-29) ሁሉም ኃጢአተኞች ከሆኑ በየትም ስፍራ የሚገኙ ሰዎች በሙሉ ኃጢአተኞች ናቸው፤ ደግሞም ሕግን ለመታዘዝ በመሞከር ማንም ሰው ከእግዚአብሔር ቁጣ ለመዳን አይችልም (3: 1-10)።

- 3ኛ ጥያቄ፡- ሮሜ 2: 17-20 አንብብ። አይሁዶች የሚመኩበት መንፈሳዊ ተግባራትና ጥቅሞችን ጥቀስ፤ (ቢያንስ ሦስት)።
- 4ኛ ጥያቄ፡- ሮሜ 2: 21-24 አንብብ። ሀ) አይሁዶች በስብከታቸው የሚቃወሟቸው ኃጢአቶች ናቸው ብሎ ጳውሎስ የጠቀሳቸው የትኞቹ ናቸው? ለ) አይሁዶች ስለፈጸሙት ተጠያቂ ናቸው ብሎ የሚጠቅሳቸው ኃጢአቶች የትኞቹ ናቸው?
- 5ኛ ጥያቄ፡- ሌሎች እንዲጠብቁት የሚያዙትን ሕግ በመጣሳቸው በአይሁዶች ላይ የደረሰው ችግር ምንድን ነው? (ቁ. 24)

ጳውሎስ አይሁዶች የሚመኩባቸውን መንፈሳዊ ተግባራትና ጥቅሞች በመዘርዘር ይጀምራል። 1) እግዚአብሔር ሕጉን ከሌሎች ለይቶ ለእነርሱ ብቻ በመስጠቱ ብቻ እንደሚድኑ ተማምነው ነበር (ቁ. 17)። 2) እግዚአብሔር የሌሎች አምላክ ሳይሆን የራሳቸው አምላክ ብቻ እንደሆነ ተስፋ አድርገው ነበር። እግዚአብሔር ብቻ የእኛ አምላክ ነው። ብለው ይመኩ ነበር (ቁ. 17)። 3) የእግዚአብሔር ሕግ ስላላቸው ስለ እግዚአብሔር ፈቃድ ልዩ የሆነ እውቀት እንዳላቸው ያስቡ ነበር (ቁ. 18)። 4) የእግዚአብሔርን ሕግ የተማሩ በሕይወት ውስጥ በጣም ጠቃሚና አስፈላጊ የሆኑ ነገሮችን የመለየት ችሎታ እንዳላቸውና ይህንንም እንዳደረጉ ይመስላቸው ነበር (ቁ. 18)። 5) የዕውር መሪ የሆነ ሰው ዕውርን እንደሚመራ ወይም አስተማሪ ሕፃናትን ወይም የማያውቁ ሞቶችን እንደሚያስተምር የእግዚአብሔር ሕግ ስላላቸው ብቻ የቀረውን ዓለም ሁሉ ለመምራትና መንገድ ለማሳየት የሚችሉ ይመስላቸው ነበር (19-20)።

አይሁዶች የሚመኩባቸው እነዚህ ሁሉ ጥቅሞች ስለነበሯቸው ከእግዚአብሔር የተለየ ነገር የሚያገኙ፣ የተለዩ ሕዝቦች እንደሆኑ ተሰማቸው። ጳውሎስ ግን ሊያስተምራቸው ወይም ሊመራቸው

ካለባቸው ሕዝቦች ያልተሻሉ እንደሆኑ በመንገር አስደነገጣቸው። ከእነርሱም ያልተሻሉት እነዚያ ሕዝቦች የሠሩትን ኃጢአት በተመሳሳይ ሁኔታ እነርሱም በመሥራታቸው ነበር።

አይሁዶች የቀረው ዓለም አስተማሪና መሪ እንደሆኑ እራሳቸውን ቢቆጥሩም ትምህርቱን ከራሳቸው ሕይወት ጋር በማዛመድ መጀመር ነበረባቸው።

1. መስረቅ ኃጢአት እንደሆነ ያስተምሩ ነበር፤ እነርሱ እራሳቸው ግን በመስረቅ ኃጢአት ተጠያቂ ነበሩ።
2. ዝሙት ኃጢአት እንደሆነ ያስተምሩ ነበር፤ ብዙ አይሁዶች ግን በዝሙት ኃጢአት ተጠያቂ ነበሩ።
3. ጣዖትን ማምለክ ኃጢአት እንደሆነ ያስተምሩ ነበር፤ ነገር ግን ቤተመቅደስን ይዘርፉ ነበር። የዚህ እንግዳ አባባል ትርጉም ምናልባት አይሁዶች ከወርቅ፣ ከብር ወይም ከከበሩ ድንጋዮች የተሠሩ ጣዖታትን በዋጋቸውና በውበታቸው ምክንያት እየዘረፉ በቤታቸው በማስቀመጥ ሀብታምና የረቀቁ መሆናቸውን ያሳዩ ነበር ማለት ይሆናል። የሚፈጽሙት ነገር ይህ ከሆነ የውበትና የሃብት አምላክ ያላቸውን ያሳዩ ነበር ማለት ይሆናል። የሚፈጽሙት ነገር ይህ ከሆነ የውበትና የሀብት አምላክ ያላቸውን በማምለክና የሌሎች ሰዎችን ክብርና ምስጋና በመሻት ጣዖትን አምልኮዋል ማለት ነው። ወይም ደግሞ በብሉይ ኪዳን የታዘዘውን ምጽዋት ለእግዚአብሔር ለመስጠት ፈቃደኛ ባለመሆን ከኢየሩሳሌም ቤተ መቅደስ ዘርፈዋል ማለት ሊሆን ይችላል። ያደረጉት ይህን ከሆነ የተሳሳተ የሀብት አምላክ በማምለክ ጣዖትን አምልኮዋል ማለት ነው። በሁለቱም መንገድ ቢሆን አይሁዶች ጣኦትንና የተሳሳቱ አማልክትን ማምለክን ቢቃወሙም እነርሱ ግን ሐሰተኛ አምላክ የሆኑትን ሀብትንና የሰውን ክብር አምልከው ነበር። አንድ ነገር ከእግዚአብሔር በላይ በማክበር ጣዖትን የማምለክ ኃጢአት ፈጽመዋል።
- 4) የብሉይ ኪዳን ሕግ እንዳላቸውና እንደሚያውቁትም በመመካት ይናገሩ ነበር፤ ነገር ግን አይታዘዙትም ነበር።

በርካታ መንፈሳዊ ጥቅሞችና ዕድሎች የነበራቸው ቢሆንም እንኳ አይሁዶች ልክ እንደ አሕዛብ የእግዚአብሔርን ሕግ በመተላለፋቸው ጥፋተኞች ነበሩ። አይሁዶች ሌሎች እንዲታዘዙት የሚያስተምሩትን የእግዚአብሔርን ሕግ በግልጽ በመተላለፋቸው የእግዚአብሔር ስም

በዓለም ዙሪያ ተሰደበ። የአይሁዶች አለመታዘዝ ለእግዚአብሔር ስም ስድብን ማምጣቱን ለማረጋገጥ ጳውሎስ ኢሳ 52: 5ን ይጠቅሳል። በዚህ ክፍል የአይሁዶች መማሪክ አሕዛብ በእግዚአብሔር ስም ላይ እንዲሳለቁ ምክንያት ሆኖአል። የእግዚአብሔር ሰዎች በጦርነት ተሸንፈው በምርኮ ስለተወሰዱ እግዚአብሔር ራሱ ደካማና ኃይል የሌለው እንደሆነ እንዲያስቡ አድርጓቸዋል። ጳውሎስ የአይሁዶች ኃጢአተኝነት በእግዚአብሔር ስም ላይ አሕዛብ በተመሳሳይ መንገድ እንዲሳለቁ እንዳደረገ ይናገራል። አሕዛብ የሆኑ ሰዎች የእግዚአብሔር ሕዝብ የሆኑትን የአይሁዶች ኃጢአት ባዩ ኋላ «ቅዱሳንና፥ ጻድቅ ነን ይላሉ፤ ነገር ግን ከእኛ በምንም አይሻሉም፤ እኛ ኃጢአት በምናደርግበት መንገድ ሁሉ እነርሱም ያደርጋሉ። ሃይማኖታቸውም ከሃይማኖታችን የተሻለ አይደለም፥ አምላካቸውም ከእኛ አምላክ አይሻልም» አሉ፤ ስለዚህ የአይሁዶች ኃጢአት በእግዚአብሔር ስም ላይ ነቀፋን አመጣ።

ልክ እንደ አይሁዶችም በዛሬ ዘመን ብዙ ሰዎች በርካታ መንፈሳዊ ዕድሎች አሏቸው። እንደ አይሁዶች የእግዚአብሔርን ፈቃድ የሚገልጠው የእግዚአብሔር ቃል፥ መጽሐፍ ቅዱስ አላቸው፤ እንደ አይሁዶች ብዙዎቹ መጽሐፍ ቅዱስን አጥንተው በደንብ አውቀዋል። አብዛኞቹ ወደ መጽሐፍ ቅዱስ ትምህርት ቤት የሄዱና የመልካም ወንጌላውያን አብያተ ክርስቲያናት አባላትም ናቸው። አብዛኞቹ የእግዚአብሔርን ቃል ያስተማሯቸው ክርስቲያን ወላጆችም አሏቸው። እንደ አይሁዶች ብዙዎቹ መጽሐፍ ቅዱስን ለሌሎች አስተምረዋል።

- 6ኛ ጥያቄ፡- በአካባቢህ ያሉ ሰዎች በእግዚአብሔር ፊት ጻድቃን እንደሚያደርጓቸው የሚቆጥሩአቸውን አንዳንድ መንፈሳዊ ጥቅሞች ዘርዝር።

7ኛ ጥያቄ፡- እግዚአብሔር ላንተ በግልህ የሰጠህን መንፈሳዊ ጥቅሞችን ጻፍ።

ከእነዚህ መንፈሳዊ ጥቅሞች ሁሉ ሰዎችን በእግዚአብሔር ፊት ጥፋተኞች ከመሆን የሚከለክላቸው በፍጹም የለም። አንድ ሰው የእግዚአብሔር ቃል ቢኖረውና የእግዚአብሔርን ፈቃድ ቢያውቅም ሰዎች ሁሉ ግን ኃጢአትን ሠርተዋል። እግዚአብሔር እንዲሠሩ የማይፈልገውን ነገር ሁሉ ሰዎች ሠርተዋል። እግዚአብሔር እንዲሠሩ የሚፈልገውን ነገር ሁሉ ደግሞ አልሠሩም። በርካታ ገንዘብ ከአንድ ሰው አልሰረቁም ይሆናል፤ ነገር ግን ሁሉ የራሱ ያልሆነውን አንድን ነገር

ወስዷል። አንድ ሰው ዝሙት አልፈጸመ ይሆናል፤ ነገር ግን ሁሉም ሰው ተመኝቷል። ለጣዖት አልሰገዱም ይሆናል፤ ሰዎች ሁሉ ግን ገንዘብን ወይም ሌሎች ሰዎችን ከእግዚአብሔር በላይ አክብረዋል። በጣም ጥሩ የሆኑ እጅግ የተሻሉ የሥነ-ምግባር ሰዎች እንኳ የእግዚአብሔርን ሕግ ጥሰዋል።

8ኛ ጥያቄ፡- የተለየ መንፈሳዊ ጥቅሞች ያሏቸው ሰዎች ኃጢአተኞችና በእግዚአብሔር ፊት ጥፋተኞች መሆናቸውን ለማሳየት ከዚህ ምዕራፍ ለሌሎች ለማካፈል የምንችለውን ነገር ጻፍ።

9ኛ ጥያቄ፡- ሀ) በጣም ክፉ አይደሉም ብለህ እራስህ ምክንያት የምትሰጥባቸውን አንዳንድ ኃጢአተኞችን ጻፍ። ለ) እነዚህን ኃጢአተኞች በእግዚአብሔር ፊት ለመናዘዝ ጥቂት ጊዜ ይኑርህ።

አንዳንድ ጊዜ በአሁኑ ዘመን ያሉ አማኞችም በጳውሎስ ዘመን እንደነበሩ አይሁዶች ናቸው። ስለ እነርሱ ሌሎች ሰዎች የሚያውቁት ነገር፡ እራሳቸውን ክርስቲያን እንደሚሉና የክርስቶስ ኢየሱስ ተከታዮች የሚናገሩ ናቸው። እነዚህ ክርስቲያኖች ኃጢአት ሲሰሩ ቢገኙ በዙሪያቸው ያሉ ክርስቲያን ያልሆኑ ሰዎች እንደ ግብዞች ሊቆጥሯቸው ይችላሉ። «እነዚህ ሰዎች የክርስቶስ ተከታዮች ነን ይላሉ፤ ነገር ግን ከእኛ በምንም አይሻሉም። ሃይማኖታቸውም ሆነ የእነርሱ ኢየሱስ በሕይወታቸው ውስጥ ያመጣው የተለየ ለውጥ የለም» ይሏቸዋል። ይህም በሚሆንበት ጊዜ የአማኞቹ ግብዝነት የእግዚአብሔርን ስም ሊያሰድብ ይችላል።

10ኛ ጥያቄ፡- ሀ) አካሄድህ በአካባቢህ ከሚኖሩ የማያምኑ ሰዎች ያልተለየ እንደሆነ የሚሰማህና በዚህም ምክንያት በማያምኑ ሰዎች ፊት እንደግብዝ የተቆጠርከባቸውንና የጥፋተኝነት ስሜት የተሰማህን ጊዜ ጻፍ። ለ) በዚህ ዓይነት ሁኔታ በምትሆንበት በሚቀጥለው ጊዜ ምን ታደርጋለህ?

ሁለተኛ ቀን፡

ሮሜ 2:25-29

ትላንትና አይሁዶችና መልካም ሥነ-ምግባር ያላቸው ሌሎች ሰዎች እንደ አሕዛብ ሁሉ የእግዚአብሔርን ሕግ በመጣስ ጥፋተኞች መሆናቸውን ተመልክተናል። አይሁዶች ከሌሎች የተለየ በርካታ ዕድል ነበራቸው፤ ይህ የተለየ ዕድል ግን ምንም አልጠቀማቸውም፤ ምክንያቱም

እነርሱም ኃጢአት ሠርተዋል። ዛሬ ደግሞ ልዩ የሆኑ አይሁዶች የሚፈጽሟቸው ሃይማኖታዊ ተግባራትና ሥርዓቶችም ዋጋ እንደሌላቸው እንመለከታለን፤ ምክንያቱም በእግዚአብሔር ላይ ኃጢአትን ሠርተዋልና። የአይሁድ ሃይማኖታዊ ተግባራት በእግዚአብሔር ፊት ጻድቃን ሊያደርጋቸው ስላልቻሉ፤ ዛሬም የሃማኖታዊ ሥርዓት ሰዎችን አያጸድቅም።

11ኛ ጥያቄ፡- ዘፍ 17: 1-14 አንብብ። የአብርሃም ትውልድ ለሆኑት አይሁዶች የግዝረት ትርጉምና ጥቅሙ ምንድን ነው?

የወንድ ልጅ ግዝረት የአይሁድ ሕዝብ ከእግዚአብሔር ጋር የተለየ ቃል ኪዳን እንዳላቸው የሚያሳይ ምልክት ነበር። ለእግዚአብሔር የተለዩ ሕዝቦች አባል መሆኑን ለማሳየት እያንዳንዱ አይሁዳዊ ልጅ መገረዝ ነበረበት። አይሁዶች በመገረዛቸው ይመኩ ነበር። ለእነርሱ በምንም ዓይነት ሕይወት ይኑሩ እግዚአብሔር እንደሚቀበላቸው እውነተኛ ማረጋገጫው ግዝረት እንደሆነ ያምኑ ነበር። ከተገረዙ ለእግዚአብሔር የተለዩ ሕዝቦች እንደሆኑና እግዚአብሔር ጻድቅ እንደሆኑ አድርጎ እንደተቀበላቸው ይቆጥሩ ነበር። ግዝረት አይሁዶች በእግዚአብሔር ፊት ተቀባይነት እንዳገኙ እንዲሰማቸው የሚያደርግ ሃይማኖታዊ ሥርዓት ነው። ጳውሎስ ግን ግዝረት በእራሱ ምንም እንዳይደለ በመንገር ያስደነግጣቸዋል። ስለተገረዙ ብቻ በእግዚአብሔር ፊት ጻድቅ ናቸው ማለት አይደለም። አንድ ሰው ቢገረዝና ለእግዚአብሔር ከተለየ ሕዝብ አንዱ ቢሆን፤ ነገር ግን ሕግን ባይጠብቅ በእግዚአብሔር ፊት ጥፋተኛ ነው።

- 12ኛ ጥያቄ፡- ሮሜ 2: 25-29 አንብብ። ሀ) ግዝረት ዋጋ የሚኖረው መቼ ነው? ለ) ግዝረት ዋጋ የሚያጣውስ መቼ ነው?
- 13ኛ ጥያቄ፡- ሀ) የተገረዘ አይሁዳዊ ሕግን ባይጠብቅ እግዚአብሔር የሚመለከተው እንዴት ነው? ለ) ያልተገረዘ የአሕዛብ ወገን የሆነ ሰው ሕግን ቢጠብቅ እግዚአብሔር የሚመለከተው እንዴት ነው?
- 14ኛ ጥያቄ፡- በቁ. 28-29 መሠረት፤ የእግዚአብሔር የቃል ኪዳን ሕዝብ አባል የሚሆነው ምን ዓይነት ሰው ነው?

ጳውሎስ ግዝረት፤ የእግዚአብሔር የቃል ኪዳን ሕዝብና አይሁድ መሆን ጥሩ ነው ይላል። በነገው ትምህርታችን ይህ ነገር ጥሩ የሆነው ለምን እንደሆነ ጳውሎስ መግለጽ ይጀምራል (3: 1-2)፤ ነገር ግን ግዝረት ለአይሁድ ዋጋ የሚኖረው የተገረዘው ሰው የእግዚአብሔርን ሕግ ከታዘዘ

ብቻ ነው። አንድ አይሁዳዊ የእግዚአብሔርን ሕግ በሚጥስበት ጊዜ ግዝረት ዋጋ ያጣል። አንድ አይሁዳዊ የእግዚአብሔርን ሕግ በሚጥስበት ጊዜ እርሱ በእግዚአብሔር ዓይን ልክ እንዳልተገረዘ አረማዊ (ግሪካዊ) ነው። የእግዚአብሔር የቃል ኪዳን ሕዝብ አካል የመሆን ዋጋ አጣ ማለት ነው (ቁ. 25)፤ ነገር ግን ያልተገረዘ አረማዊ (ግሪካዊ) የእግዚአብሔርን ሕግ ቢጠብቅ እርሱ በእግዚአብሔር ዓይን ልክ ተገርዞ የእግዚአብሔር የቃል ኪዳን ሕዝብ አባል እንደሆነ ይቆጠራል (ቁ. 26)። አይሁዶች በሥጋቸው የተገዙ ናቸው፤ የተጻፈው የእግዚአብሔር ሕግ ደግሞ ነበራቸው። እውነተኛውን የሕግ መንፈስ ካልጠበቁ ግን ሕግን በጠበቁ በአሕዛብ ሕይወት ይኮነናሉ (ቁ. 27)። በሌላ አባባል አንድ ሰው የእግዚአብሔርን ሕግ እስካልታዘዘ ድረስ ውጫዊ የሆነው የግዝረት ሥርዓት ትርጉም አልባ ነው። እግዚአብሔር በሰዎች ላይ ፍርድን የሚሰጠው የአንድ የተለየ ቡድን ስለሆኑ ወይም የተወሰኑ የሃይማኖት ሥርዓቶች ስለፈጸሙ ሳይሆን ስለታዘዙ ወይም ስላልታዘዙ ነው።

እንደገና በቁጥር 26 ና 27 መሠረት ጳውሎስ ሕግን በመጠበቅ መዳን እንደሚቻል እንዳስተማረ ልንገምት አይገባም። ዋናው ሊያሳይ የፈለገው ነጥብ አይሁዶች ስለተገረዙ ብቻ ካልተገረዙ አሕዛብ እንደማይሻሉ ነው። እነዚህ ቁጥሮች ባለፈው ሳምንት ቀድመን ካጠናናቸው ከሮሜ 2:7÷10÷13 ጋር በጣም የሚመሳሰሉ ናቸው። የጳውሎስ አባባል ምናልባት ያልተገረዙ አሕዛብ ሕግን ሙሉ በሙሉ በፍጹምነት ከጠበቁ፤ ሕግን እንደጠበቁት አይሁዶች በቀላሉ ይድናሉ የሚል ይሆናል፤ ነገር ግን በመቀጠል ማንም ሰው ሕግን መጠበቅ ስለማይችል፤ ማንም ሰው ሕግን በመታዘዝ ሊድን አይችልም ይላል (3:9-20÷23)። ወይም ጳውሎስ ስለ ሕግ መመዘኛ መጠበቅ በሚናገርበት ጊዜ ክርስቶስን እንደ አዳኛቸው ስለተቀበሉና በዚህም የሕግ ዋና መመዘኛ የሆነውን ነገር ስላሟሉ ሰዎች እያሰበ ይሆናል። በየትኛውም መንገድ ይሁን የጳውሎስ ትምህርት ሰዎች ደኅንነትን ሕግን በመጠበቅ የማግኘት ኃይል አላቸው የሚል አይደለም። ዋናው አሳቡ ግዝረት በራሱ የአይሁድ ደኅንነት ዋስትና አይደለም የሚል ነው። አይሁዶች በማንነታቸው ብቻ ከማንም የተሻሉ አይደሉም። የእግዚአብሔርን ሕግ ስለ ጣሉ፤ በእግዚአብሔር ፊት ከአሕዛብ የተሻሉ አይደሉም። የእግዚአብሔርን ሕግ ስለተላለፉ፤ እንደ ግዝረት ያለ ውጫዊ ሥርአት ሊያድናቸው አይችልም።

በቁ. 27 ጳውሎስ ሕግን የጠበቁ አሕዛብ ሕግን ባልጠበቁ አይሁዶች ላይ ይፈርዳሉ ይላል። ይህ ማለት በእግዚአብሔር የታመኑ በጽድቅ የተሞላ የአሕዛብ ሕይወት፥ ሕግን ያልጠበቁትን የማይታዘዙ የአይሁድን ሕይወት ይኮንናል ማለት ነው።

አይሁዶች የሃይማኖት ሥርዓት የሆነው ግዝረት የእግዚአብሔር የተለየ የቃል ኪዳን ሕዝቦች እንዳደረጋቸው ያስቡ ነበር። በዚህ ስፍራ ጳውሎስ ተሳስታችኋል ይላቸዋል። የእግዚአብሔር የቃል ኪዳን ሕዝብ አካል መሆን ማለት ውጫዊ የሆነ ሃይማኖታዊ ሥርዓት አይደለም። ይህን ውስጣዊ የሆነውን የልብ ለውጥ ጳውሎስ «የልብ ግዝረት» ይለዋል። እውነተኛ አይሁዶች እውነተኛው የእግዚአብሔር ቃል ኪዳን ሕዝብ አባል የእግዚአብሔር መንፈስ ያላቸውና እርሱም ልባቸውን የለወጠላቸው ሰዎች ናቸው።

ጳውሎስ እግዚአብሔር አይሁዶችን ትቷቸዋል ማለቱ አይደለም። አይሁዶች በእግዚአብሔር ዕቅድ ውስጥ የተለየ ስፍራ የላቸውም ማለቱም አይደለም። በምዕ. 11 እግዚአብሔር አሁንም ቢሆን ለአይሁዶች ስፍራ እንዳለው ይናገራል፤ ነገር ግን ጳውሎስ የአንድ ሕዝብ አካል ወይም ዜጋ መሆን ለእግዚአብሔር የተለየ ሕዝብ ለመሆን የሚያበቃ አይደለም ማለቱ ነው። እንደ ግዝረት ያሉ ሃይማኖታዊ ሥርዓቶችም የእግዚአብሔር የቃል ኪዳን ሕዝብ ለመሆን የሚያስፈልጉ ነገሮች ወይም የሚያበቁ ቅድመ ሁኔታዎች አይደሉም ነው የሚለው። የየትኛውም ሕዝብ አካል ወይም ዜጋ የሆኑ ሰዎች የልብ ለውጥ ካገኙ የእግዚአብሔር የቃል ኪዳን ሕዝብ አካል መሆን ይችላሉ።

15ኛ ጥያቄ፡- በአካባቢያችሁ የሚኖሩ ሰዎች በእግዚአብሔር ፊት ጻድቅ ለመሆን የሚፈጽሟቸው ሃይማኖታዊ ሥርዓቶችና ደምቦች ምንድን ናቸው?

በዛሬ ዘመን የሚኖሩ ሰዎችም የተለያዩ ሃይማኖታዊ ሥርዓቶችንና ደምቦችን በመፈጸም በእግዚአብሔር ፊት ጻድቅ መሆን እንደሚቻል ያስባሉ። ለዚህም ብለው ሊጠመቁ ወይም ሊገረዙ ይችላሉ። ወደ ቤተ ክርስቲያንም በመሄድ ቅዱስ ቁርባንን ይወስዳሉ። ጸሎቶችንና የእምነት መግለጫዎችን በቃላቸው ሊደግሙ ይችላሉ። ወደ ቤተ ክርስቲያን መድረክ ፊት በመምጣት፥ ወይም በመቆምና እጃቸውን በማንሣት ኢየሱስን መከተል እንደሚፈልጉ ሊናገሩ ይችላሉ፤ ነገር ግን ምንም ዓይነት ሃይማኖታዊ ሥርዓት ወይም ውጫዊ ተግባር አንድን ሰው

የእግዚአብሔር ሕዝብ አካል ሊያደርገው አይችልም። ከእግዚአብሔር የተለዩ ሕዝቦች አንዱ ለመሆን የሚቻልበት ብቸኛው መንገድ የእግዚአብሔር መንፈስ በሕይወቱ ሲሠራ ብቻ ነው (ቁ. 29)። አንድ ሰው ክርስቶስን እንደ ግል አዳኙ ሲቀበል፤ የእግዚአብሔር መንፈስ ልቡን ይለውጠውና ከእግዚአብሔር የቃል ኪዳን ሕዝቦች መካከል አንዱ ይሆናል።

16ኛ ጥይቁ፡- ሀ) ሃይማኖታዊ ሥርዓቶች ወይም ደምቦች ያድናሉ ብለው ከሚያምኑ አንተ ከምታውቃቸው ሰዎች ጥቂቶቹን ጥቀስ። ለ) ለደኅንነታቸው የሚታመኑባቸው ሃይማኖታዊ ሥርዓቶች ወይም ደምቦች የትኞቹ ናቸው? ሐ) ሃይማኖታዊ ደምቦች ሊያድኗቸው እንደማይችሉ ይረዱ ዘንድ ከዚህ ክፍል ትምህርት ምን ልታካፍሏቸው ትችላላችሁ?

የሮሜ 2: 17-29 ማጠቃለያ፡- አይሁድንም ሆነ ሌሎች መልካም ሰዎችን ልዩ ሃይማኖታዊ ሥርዓቶችና ደምቦች ሊያድኗቸው አይችሉም፤ ምክንያቱም እነርሱ እራሳቸውም የእግዚአብሔርን ሕግ ተላልፈዋልና።

ሦስተኛ ቀን፡

ሮሜ 3: 1 -8

በሮሜ 2 ጳውሎስ ለአይሁዶችና ሌሎች ሃይማኖታዊ ለሆኑ በማንነታቸው ምክንያት በእግዚአብሔር ፊት ጻድቃን እንደሚሆኑ ለሚያስቡ ሰዎች ሲናገር እንመለከተዋለን። በንግግሩም፡- 1. እግዚአብሔር በሰዎች ሁሉ ላይ የሚፈርደው በእኩልነት ያለ አድልዎ እንደሆነ (2: 1-16) 2. ስለዚህም ሃይማኖታዊ ሥርዓታቸውና አይሁዳዊነታቸው አያድናቸውም፤ ምክንያቱም እነርሱም ቢሆኑ የእግዚአብሔርን ሕግ እንደተላለፉ ይነግራቸዋልና ነው (2: 17-29)።

ጳውሎስ ወዲያው ሰዎች ሁሉ የእግዚአብሔርን ሕግ ስለተላለፉ፤ ሕግን በመጠበቅ ማንም ሰው በእግዚአብሔር ፊት ጻድቅ መባል እንደማይችል የሚናገር ማጠቃለያውን ያቀርባል፤ ነገር ግን አይሁዶች የእግዚአብሔር የተመረጡ ሕዝቦች ቢሆኑም እንኳ አይድኑም የሚለው አባባሉ መልእክቱን በሚያነቡ ሰዎች አእምሮ ጥያቄ ሊያስነሣ እንደሚችል ያውቅ ነበር። አንዳንድ ሰዎች እግዚአብሔር በአይሁዶች ላይ በሚፈጽመው ነገር ታማኝ እንዳልሆነና ፍትሕ-አጉዳይ እንደሆነ በመቁጠር ወደ መደነቅ እንደሚመጡ ያውቅ ነበር፤ ስለዚህ ወደ

ማጠቃለያው ከመሄዱ በፊት እነዚህን ለመሳሰሉ አንዳንድ ጥያቄዎች መልስ መስጠት ይጀምራል። መልሶቹን በሙሉ በዚህ ክፍል ሰጥቶ አይጨርስም፤ ነገር ግን በመጽሐፉ የመጨረሻ ክፍል ይህንን ያደርጋል። ዳሩ ግን ለእነዚህ ጥያቄዎች በቂ መልስ እንዳለ የመልእክቱ አንባቢዎች እንዲያውቁ መልሱን መስጠት በዚህ ክፍል ይጀምራል።

- 17ኛ ጥያቄ:- ሮሜ 3: 1-2 አንብብ። አይሁድ የመሆን እውነተኛ ጥቅሙ ምንድን ነው?
- 18ኛ ጥያቄ:- ሮሜ 3: 3-4 አንብብ። ጳውሎስ በዚህ ቦታ መልስ የሚሰጥበትን ጥያቄ በራስህ አገላለጽ ጻፈው።
- 19ኛ ጥያቄ:- ሰው እግዚአብሔርን በቃሉ ታማኝ አይደለም ብሎ ሊከስ ጨርሶ የማይችልበት ምክንያት ምንድን ነው?
- 20ኛ ጥያቄ:- 3: 5-8 አንብብ። ሀ) ጳውሎስ በዚህ ቦታ መልስ እየሰጠበት ነው የምትለውን ጥያቄ በራስህ አገላለጽ ጻፈው ለ) መልሱን የሰጠው እንዴት ነው? ጳውሎስ የሰጠውን ሦስት የተለያዩ መልሶች ለማግኘት ሞክር።

በሮሜ 2: 25-29 ጳውሎስ ግዝረት በራሱ አንድን ሰው የእግዚአብሔር የቃል ኪዳን ሕዝብ አባል ሊያደርገው እንደማይችል ተናግሯል። ይህን ስንመለከት በፍጥነት ወደ አእምሮአችን የሚመጣው ጥያቄ:- «ታዲያ አይሁድ የመሆን ጥቅሙ ምንድን ነው? አይሁዶች ለእግዚአብሔር የተመረጡ ሕዝቦች ናቸው። ሁሉም የማይድኑ ከሆነ የተመረጡ የምንለው በምን መንገድ ነው?» የሚል ነው። ጳውሎስ ለዚህ ጥያቄ አንድ መልስ ብቻ ይሰጣል። የእግዚአብሔር ቃል በእጃቸው መሆኑ ጥቅማቸው እንደነበረ ይናገራል። በብሉይ ኪዳን ዘመን በሙሉ እግዚአብሔር ቃሉን ለዓለም የሰጠው በአይሁድ ሕዝብ በኩል ነበር። እግዚአብሔር ሕጉን በሙሴ አማካኝነት ለአይሁድ ሕዝብ ሰጠ። መዝሙራትን ደግሞ በዳዊትና በሌሎች ሰዎች በኩል ሰጣቸው። የታሪክና የነቢያት መጽሐፍትን ለአይሁድ ሕዝብ እንደ ዕዝራ፣ ነህምያና ኢሳይያስ ባሉ ካህናትና ነቢያት በኩል ሰው የአይሁድ ሕዝብ በእግዚአብሔር የተመረጡት ሌላውን የዓለም ሕዝብ ሁሉ ወክለው የእግዚአብሔርን ቃል እንዲቀበሉ ነበር። ይህ ታላቅ ጥቅም ነበር፤ ምክንያቱም አይሁዶች እግዚአብሔርንና የእርሱን ፈቃድ በቃሉ ውስጥ ሊያውቁት ይችሉ ስለ ነበረ ነው።

21ኛ ጥያቄ፡ - የእግዚአብሔር ቃል በቋንቋህ ስለቀረበልህ ያገኘኃቸውን ጥቅሞች ጻፍ።

የእግዚአብሔር ቃል በእጃችን ሰላላ ያገኘናቸው በርካታ ጥቅሞች ናቸው። እግዚአብሔር ከዚህ ቀደም ከሕዝቡ ጋር እንዴት እንደሠራ በመመልከት እግዚአብሔርን ማወቅ እንችላለን። እግዚአብሔር ለሕይወታችን ያለውን ፈቃድ ማወቅ እንችላለን። ከሁሉም በላይ በምድር ያላለፈውን ሕይወት በመመልከት ጌታ ኢየሱስን ማወቅ እንችላለን። ልክ እንደ አይሁዶች የእግዚአብሔርን ቃል በእጃችን የማግኘት ጥቅም አግኝተናል፤ ነገር ግን ልክ እንደ አይሁድ ካላነበብነውና በእምነትና በመታዘዝ ለቃሉ ምላሽ ካልሰጠን የእግዚአብሔር ቃል በእጃችን መኖሩ አንዳችም ትርፍ አያስገኝልንም።

«አይሁድ የመሆን ጥቅሙ ምንድን ነው?» የሚለው ጥያቄ ሌሎችም መልሶች አሉ። ጳውሎስ ግን በዚህ ስፍራ አይጠቅሳቸውም። እስከ ሮሜ 9፡4-5 ድረስም ያቆያቸዋል። በዚህ ምትክ መልእክቱን የሚያነሱ ሰዎች ይጠይቁታል ብሎ የሚጠረጥረውን የሌላ ጥያቄ መልስ ይሰጣል።

በብሉይ ኪዳን እግዚአብሔር ለአይሁድ ሕዝብ በሙሉ በርካታ ቃል ኪዳኖችን ገብቷል፤ ነገር ግን በሮሜ 2፡17-29 ጳውሎስ አይሁድ መሆን ብቻ አንድ ሰው የእግዚአብሔር የተለየ ሕዝብ አካል ለመሆኑ ዋስትና አይደለም ይላል። አይሁድ መሆን ብቻ የተሰጡትን የተስፋ ቃሎች ለማግኘት ዋስትና አይደለም። አንድ አይሁዳዊ የእግዚአብሔርን የተስፋ ቃሎች ለመቀበል በግሉ በእግዚአብሔር ማመን አለበት። ብዙዎቹ ግን በእግዚአብሔር አላመኑም። ይህ ማለት እግዚአብሔር በቃሉ የማይጸና ነው ማለት ነውን? ይህ ማለት እግዚአብሔር ለጠቅላላ የአይሁድ ሕዝብ ለሰጠው የተስፋ ቃል ታማኝ አይደለም ማለት ነውን?

ጳውሎስ ሲመልስ ማንም ሰው እግዚአብሔርን ታማኝ አይደለም ብሎ ሊከሰው አይችልም፤ ምክንያቱም እርሱ ሁልጊዜ ጻድቅና እውነተኛ ነው ይላል። ሰዎች ሁሉ እምነት የማይጣልባቸው ውሸተኞች ቢሆኑ እንኳ እግዚአብሔር ሁልጊዜ ታማኝ ነው። ይህ የእግዚአብሔርነቱ ተፈጥሮው ነው። ይህንን ለማረጋገጥ መዝ. 51፡4ን ይጠቅሳል። በመዝሙረ ዳዊት (51) እግዚአብሔር ሁልጊዜ በፍርዱ ታማኝና እውነተኛ እንደሆነ ይናገራል። ተፈጥሮው እንደዚያ ስለሆነ እርሱ ሁልጊዜ የተስፋ ቃሉን ይጠብቃል፤ ስለዚህ አብዛኛዎቹ አይሁዶች ለእግዚአብሔር ታማኝ ባይሆኑም፤ እግዚአብሔር ለእነርሱ የገባላቸውን ቃል ኪዳን አላጠፈም፤

ምክንያቱም እርሱ ሁልጊዜ ታማኝ ነው። ሁልጊዜ ቃሉን ይጠብቃል። እግዚአብሔር ለአይሁድ ስለገባው የተስፋ ቃልና እንዴት ሊፈጽመው እንዳለ ጳውሎስ ሊናገረው የሚችለው ብዙ ነገር ነበረው። ይህንን ግን በዚህ በታ አላደረገውም፤ ምክንያቱም ከያዘው ዋና ርዕስ ብዙ ርቆ መሄድ አልፈለገም። እግዚአብሔር ለአይሁዶች ስለገባው የተስፋ ቃልና አይሁዶች መሢሐቸውን ባይቀበሉ እንኳ እንዴት በታማኝነት ሊፈጽመው እንዳለ በሮሜ 9-11 ባለው ምዕራፍ ይናገራል።

22ኛ ጥያቄ፡- ሀ) የእግዚአብሔርን ታማኝነት የምትጠራጠርባቸው ወይም እግዚአብሔር ለአንተ የገባቸውን ቃል ኪዳናች እንደሚጠብቅ የተጠራጠርህባቸው ጊዜያት የትኞቹ ናቸው? ለ) እነዚህ ቁጥሮች ለእንደዚህ ዓይነት ጊዜ የሚሰጡህ ዋስትና ምንድን ነው?

23ኛ ጥያቄ፡- መዝ 89፡1-4፤ 19-37 አንብብ። እግዚአብሔር ሁልጊዜ ለቃሉ ታማኝ እንደሆነ ይህ መዝሙር እንዴት ያረጋግጣልናል?

አንዳንድ ጊዜ በሕይወታችን የሚፈጸሙ ነገሮች እግዚአብሔር ለእኛ ታማኝ እንዳልሆነ እንዲሰማን የሚያደርጉ ናቸው። አንዳንዴ እግዚአብሔር የሰጠንን የተስፋ ቃል እንዳልጠበቀ ሆኖ ይሰማናል። ሮሜ 3፡3-4 እግዚአብሔር ቃል ኪዳኑን የሚጠብቅልን እንዴት እንደሆነ በማይታየን ጊዜ እንኳ፤ እግዚአብሔር እየሠራ ያለው ነገር ሁሉ ልንረዳው ወይም ሊገባን በማይችልበት ጊዜ እንኳ፤ እግዚአብሔር ታማኝ እንደሆነ የሚያረጋግጥልን ክፍል ነው። እኛ እምነት በምናጣበት ጊዜ እንኳ እግዚአብሔር ታማኝ እንደሆነ እነዚህ ቁጥሮች ያረጋግጡልናል። በዚህ ሁኔታ ውስጥ እንኳ እግዚአብሔር ቃል ኪዳኑን ለእኛ ይጠብቃል።

መዝ. 89 ደግሞ እግዚአብሔር ታማኝ እንደሆነ የሚያረጋግጥልን ሌላው አስደናቂ ማሳሰቢያ ነው። ይህ መዝሙር እግዚአብሔር ቃል ኪዳኑን ከዳዊት ጋር ስላደረገ፤ ይህንን ቃል ኪዳን ይጠብቃል ይላል። የዳዊት ዘሮች እግዚአብሔርን ባይታዘዙና እምነት የማይጣልባቸው ቢሆኑም እንኳ እግዚአብሔር ለቃል ኪዳኑ ታማኝ ነው፤ ምክንያቱም እርሱ ታማኝ አምላክ ነውና።

ጳውሎስ የመልእክቱ አንባቢዎች ይጠይቁታል ብሎ የገመተውን አንድ ሌላ ጥያቄ በተጨማሪ ይመልሳል።

ጳውሎስ ጥቂት ቀደም ብሎ ሕዝቡ በእግዚአብሔር ላይ እምነት የሌላቸው ቢሆኑም እንኳ እግዚአብሔር ታማኝ ነው ብሎ ተናግሯል። ሕዝቡ ታማኝ ባልሆነበት ሁኔታ የእግዚአብሔር ታማኝ ሆኖ መቆየት፣ እርሱ ምን ያህል ታማኝ እንደሆነ ክብደት በመስጠት በግልጽ የሚያስረዳ ነው። በሰው ታማኝ ያለመሆን አንጻር የእግዚአብሔር ታማኝነት ሲታይ፣ የእግዚአብሔር ታማኝነት በኃይል ይገለጣል። የሰው ታማኝ ያለመሆን የእግዚአብሔርን ታማኝነት የበለጠ የሚገልጠው ከሆነ፣ የሰው ታማኝ ያለመሆን ጥሩ ነገር አይደለምን? የሰዎች ታማኝ ያለመሆን የእርሱን ታማኝነትና መልካምነት የበለጠ የሚገልጠው ከሆነ እግዚአብሔር ሰዎችን ታማኝ ባለመሆናቸው ለምን በጽድቅ ይኮንናቸዋል? የሰዎች ኃጢአት የእርሱን እውነተኝነት የበለጠ የሚገልጠው ከሆነ ሰዎች ላይ መፍረዱ እግዚአብሔርን ፍርድ ገምድል አያደርገውምን? ጳውሎስ በመቀጠል የሚመልሰው ይህን ጥያቄ ነው።

በተመሳሳይ መንገድ ጳውሎስ የሰዎች ኃጢአት የእግዚአብሔርን ታማኝነት የበለጠ የሚገልጽው ስለሆነ ሰዎች በኃጢአታቸው መቀጠል አለባቸው ብሎ ያስተምራል ተብሎ ተከሷል (ቁ. 8)። በዚህ ክፉ በሆነ የሐሰት ትምህርት በመከሰሱ ጳውሎስ ተቆጥቷል። ቢሆንም ግን ለዚህ ጥያቄ ሙሉ መልስ በዚህ ስፍራ አይሰጥም። በምዕ. 6 ወደዚህ ይመለስና ሙሉ መልስ ይሰጣል። በዚህ ስፍራ ግን ሦስት ግልጽ መልሶችን ይሰጣል፡-

- 1) የሰዎች ታማኝ ያለመሆን የእግዚአብሔርን ታማኝነት ስለሚያሳይ፣ የሰዎች ታማኝ ያለመሆን መልካም ነው ማለት ሙሉ በሙሉ የሰው አላብ ነው (5)። ይህ የእግዚአብሔርን ነገር የማይረዱ ሰዎች የአነጋገር ዘይቤ ነው ይላል።
- 2) በዓለም ሁሉ ላይ ፈራጅ እንደመሆኑ፣ እግዚአብሔር ሙሉ በሙሉ ጻድቅ ነው። እግዚአብሔር በፍርዱ ትክክለኛ ባይሆን ኖሮ እግዚአብሔር አይሆንም ነበር። የእግዚአብሔር ፍርድ ወይም ተግባር ጻድቅ አይደለም የሚል ትምህርት ሁሉ ትክክል ሊሆን አይችልም። እግዚአብሔር እግዚአብሔር ለመሆን ትክክለኛ መሆን ስላለበት እርሱ ሁልጊዜ በጽድቅ ተግባሩን ይፈጽማል (6)።
- 3) የሰዎች ኃጢአተኞች መሆናቸውና እምነት አልበኝነት የእግዚአብሔርን እውነተኛነትና ታማኝነት የበለጠ የሚያሳይ ስለሆነ፣ እግዚአብሔር በሰዎች ኃጢአት ላይ አይፈርድም የሚለው

ትምህርት እጅግ አስከፊ የሆነ የሐሰት ትምህርት ነው (7)። የእግዚአብሔር ታማኝነት የበለጠ እንዲገለጥ ሰዎች ኃጢአት ማድረግ አለባቸው የሚለው ትምህርት እንደዚሁ እጅግ አስከፊ የሐሰት ትምህርት ነው። ይህንን የሚያስተምሩትን ሁሉ እግዚአብሔር ይቀጣቸዋል፤ ይህንን የሚያስተምር ሁሉ እግዚአብሔር የሚያመጣውን ቅጣት ሊቀበል ይገባዋል (ቁ. 8)።

ጳውሎስ ይህን ጥያቄ ሙሉ በሙሉ አልመለሰውም፤ ነገር ግን በአጭሩ አይሁዶች ሕግን በመተላለፋቸው ምክንያት እግዚአብሔር ቢፈርድባቸውም፤ በሚያደርገው ነገር ሁሉ እርሱ ታማኝና ሐቀኛ መሆኑን ያረጋግጣል። አሁን ከምዕ. 1:18 ጀምሮ የተናገረውን አሳብ በማጠቃለል፤ ሰዎች ሁሉ ኃጢአተኞች ስለሆኑ በእግዚአብሔር ቁጣ ሥር ናቸው ይላል።

24ኛ ጥያቄ:- አንዳንድ ጊዜ እኛም እራሳችን ብንሆን እግዚአብሔር ለእኛ በሚያደርገው ነገር ትክክል እንዳልሆነ እናስብ ይሆናል። አንዳንድ ጊዜ ቃሉን ወይም ለእኛ የገባውን ቃል ኪዳን እንደረሳ ሆኖ ይሰማናል። እንደዚህ ተሰምቶህ የነበረበትን ጊዜ አስታውስና ጻፍ።

25ኛ ጥያቄ:- በእግዚአብሔር ላይ እንደዚህ ዓይነት ስሜት በሚሰማህ ጊዜ ይህ ክፍል ምን መልስ ይሰጣል?

ሁሉም አማኞች በሕይወታቸው ዘመን አንዳንድ ጊዜ እግዚአብሔር ለእነርሱ ግድ እንደሌለውና የሚያደርገው ነገር በእነርሱ ላይ ትክክል እንዳልሆነ ይሰማቸዋል። ሁሉም አማኞች አንዳንድ ጊዜ እግዚአብሔር የተስፋውን ቃል እንዳልጠበቀላቸው ሆኖ ይሰማቸዋል። አማኞች አንደዚህ ዓይነት ነገር በሚያጋጥማቸው ጊዜ፤ እግዚአብሔር፤ እግዚአብሔር በመሆኑ በጽድቅና በትክክል ተግባሩን መፈጸም እንዳለበት ማስታወስ አለባቸው። እግዚአብሔር ለእስራኤል የገባውን ቃል ኪዳን እንዳልፈጸመ መስሎ ቢታይም እንኳ፤ ቃል ኪዳኑን እንደሚፈጽም ሁሉ፤ በዘመናችንም ላለን አማኞች እግዚአብሔር የገባልንን የተስፋ ቃል እየፈጸመ እንዳለ በማይመስለንም ጊዜ እንኳ እርሱ ቃል ኪዳኑን ይፈጽማል። እግዚአብሔር ያለ ትክክል በግድ የለሽነት ሥራውን የሚሠራበት ጊዜ ጨርሶ የለም። ለሚያደርገው ነገር ሁሉ ምክንያት ያለው ሲሆን፤ ምክንያቱም ሁልጊዜ ለሕዝቡ እጅግ መልካምና ለበጎ ነው።

የሮሜ 3:1-8 ማጠቃለያ:- ሕግን በመተላለፋቸው ምክንያት እግዚአብሔር በአይሁድ ላይ በመፍረዱ፤ እነርሱን ዘንግቷቸዋል፤

ወይም ለእነርሱ ታማኝ አልሆነም፤ ወይም ፍርዱ ትክክለኛ አይደለም ማለት አይደለም።

አራተኛ ቀን:

ሮሜ 3:9-20

በሮሜ ምዕ. 2 ጳውሎስ አይሁዶችም ሆኑ ሌሎች ሃይማኖታዊ ሰዎችም እንኳ የእግዚአብሔርን ሕግ ስለተላለፉ ከእግዚአብሔር ቁጣ ሥር ናቸው ብሎ ተናግሯል። በሮሜ 3:1-8 ደግሞ ይህ ማለት እግዚአብሔር ታማኝ ወይም ትክክለኛ አይደለም ማለት ነው? ለሚለው ጥያቄ አጭር መልስ ሰጥቷል። አሁን ደግሞ ከምዕ. 1:18 ጀምሮ የተናገረውን ነገር በሙሉ በሮሜ 3:9 ያጠቃልለዋል። አሕዛብም ሆኑ አይሁዶች የእግዚአብሔርን ሕግ ስለተላለፉ ኃጢአተኞች ናቸው። ሰዎች ሁሉ የእግዚአብሔርን ሕግ ስለ ጣሉ ኃጢአተኞች ናቸው። ሕግን በመጠበቅ ማንም ሰው ጻድቅ ሊሆን አይችልም።

26ኛ ጥያቄ:- ሮሜ 3:9 አንብብ። እስካሁን ድረስ ለተናገረው ነገር የጳውሎስ ማጠቃለያ ምንድን ነው?

ጳውሎስ እስካሁን ድረስ የተናገረውን ነገር ለማጠቃለል፡ አይሁድና አሕዛብ በኃጢአት ኃይልና ቅጣት ሥር ናቸው ይላል። ኃጢአት ሁሉንም ሰው ይቆጣጠራል። ለኃጢአቱ ቅጣት እያንዳንዱ ሰው የሚደርስበት የእግዚአብሔር ቁጣ የሚገባው ነው። አይሁዶችም ቢሆኑ የእግዚአብሔር ቃል በመቀበል ልዩ ጥቅም ቢያገኙም ከአሕዛብ ግን የተሻሉ አይደሉም። በእጃቸው ያለውን ቃሉን ስላልታዘዙ፡ እነርሱም በኃጢአት ሥር ናቸው።

27ኛ ጥያቄ:- ሮሜ 3:10-18 አንብብ። ጳውሎስ ከብሉይ ኪዳን በመጥቀስ ለመግለጽ የፈለጋቸው ዋና ዋና ነጥቦች ምን ምን ናቸው?

28ኛ ጥያቄ:- ሮሜ 3:10-12 አንብብ። ሀ) በራሱ ተግባር ምክንያት በእግዚአብሔር ፊት የሚቆም ማነው? ለ) እግዚአብሔርን በእርግጥ ለማወቅና እርሱን ለማስደሰት የሚፈልግ ማን ነው? ሐ) እግዚአብሔርን ደስ ለማሰኘት በቂ መልካም ተግባር የፈጸመ ማን ነው?

29ኛ ጥያቄ:- ሮሜ 3:13-14 አንብብ። በንግግር ይፈጸማሉ ብሎ ጳውሎስ በዚህ ቦታ የጠቀሳቸውን ኃጢአቶች ዘርዘር።

30ኛ ጥያቄ:- መዝ. 5:4-10 አንብብ። ሮሜ 3:13 የተወሰደው ከዚህ ክፍል ነው። በምላሳቸው በሚሸነግሉ ክፉዎች ላይ ምን

ይደርስባችዋል?

31ኛ ጥያቄ፡- መዝ. 14:1-3 አንብብ። በዚህ ቁጥር መሠረት «የእባብ መርዝ ከከንፈሮቻቸው በታች አለ» ማለት ምን ማለት ነው? 32ኛ ጥያቄ፡- ሀ) ሮሜ 3:15-18 አንብብ። እነዚህ ቁጥሮች በምን በምን ኃጢአት ተጠያቂ እንደሆንን ይናገራሉ? ለ) ኢሳ. 59 በሙሉ በማንበብ ከቁ. 15-17 ያለውን አሳብ መነሻ አድርገህ የጠፋው ሰው ያለበትን ሁኔታ የሚናገሩ ቃላቶችንና ሐረጎችን በሙሉ አውጣ።

ሰው ሁሉ ኃጢአተኛ ስለ መሆኑ የመጨረሻ ማረጋገጫ ለመስጠት ጳውሎስ ወደ ብሉይ ኪዳን ይመለሳል። ሰዎች ሁሉ ጥሩ ሥነ-ምግባር ያላቸው አይሁዶች እንኳ በኃጢአት ጥፋተኛነት የሚጠየቁና በእግዚአብሔር ቁጣ ሥር ያሉ እንደሆኑ ለማረጋገጥ በተለይ አይሁዶችን የሚመለከቱ በርካታ ጥቅሶችን ይጠቅሳል። እነዚህ ጥቅሶች ሁለት ነጥቦችን ይናገራሉ።

1. እያንዳንዱ ሰው ኃጢአትን አድርጓል፤

2. ኃጢአት ፍጻሜው ሞት የሆነ ክፉ ውጤቶች አሉት።

በሮሜ 3:10-12 ጳውሎስ መዝ 14:1-3 እና መዝ. 3:1-3ን ይጠቅሳል። እነዚህ ጥቅሶች በሙሉ ማንም በእግዚአብሔር ፊት ጻድቅ እንዳልሆነ ይናገራሉ። ማንም ሰው እግዚአብሔርን በእውነት አልፈለገም። ጳውሎስ በሮሜ 1:18-32 ሰዎች ሁሉ እግዚአብሔርን ቢያውቁትም እንኳ ጀርባቸውን ሰጡት ብሎ የተናገረውን ነገር ይደግመዋል። የቁ 12 አባባል ሰዎች መልካም የሆነ አንዳችም ተግባር አልፈጸሙም ማለት አይደለም፤ ነገር ግን በእግዚአብሔር ፊት ተቀባይነት ሊያስጠው የሚችል በቂ የሆነ መልካም ተግባር የፈጸመ አንዳችም የለም ማለት ነው። በእርግጥ ብዙ ሰዎች መልካም ተግባርን ይፈጽማሉ። እግዚአብሔርን የማያውቁ በርካታ ሰዎች ሌሎችን ሰዎች በብዙ መንገድ ሲረዱ እንመለከታለን። በእግዚአብሔር ዓይን እነዚህ መልካም ተግባሮች ሁሉ ሰዎችን ጻድቃን ለማድረግ የሚበቁ አይደሉም። እነዚህ መልካም ተግባራት ሁሉ በእግዚአብሔር ፊት ከጥፋት ሁሉ ነጻ የሚያደርጉ አይደሉም። አንድ የመጽሐፍ ቅዱስ አስተማሪ ይህንን ሲገልጽ «ሰው መጥፎ ሊሆን የሚችለውን ያህል መጥፎ አይደለም፤ ነገር ግን መልካም መሆን የሚገባውን ያህል ደግሞ መልካም አይደለም» ብሏል። መልካም ነገሮችን ማድረግ ብንችልም እንኳ ኃጢአታችን ግን

መጥፎ ሰዎች ያደርገናል። ኃጢአታችን በምንም ሁኔታ ውስጥ ይሁን በእግዚአብሔር ፊት ጥፋተኞች ያደርገናል።

በቁ. 13 ጳውሎስ መዝ. 5:9 ና መዝ. 140:3ን ይጠቅሳል። በቁ. 14 ደግሞ መዝ. 10:7ን ይጠቅሳል። በእነዚህ ቁጥሮች ሰው በንግግር በሚፈጽመው ኃጢአቶች ተጠያቂ ነው ይላል። «ጉሮሮአቸው እንደተከፈተ መቃብር ነው» ማለት ይህ ነው። እያንዳንዱ ሰው ወደ ሞት የሚመራ ኃጢአት በንግግሩ ይፈጽማል። ይህ አሳብ ስለ የትኞቹ ዓይነት ኃጢአቶች ነው የሚናገረው? በዚህ ስፍራ ውሸትን፣ እርግማንንና መራርነትን ጠቅሶ እንመለከታለን። ውሸት ማለት ሙሉ ለሙሉ እውነተኛ ያልሆነ ነገር መናገር ወይም ማድረግ ማለት ነው። ለጥቅማችን ስንል እውነትን በመጠኑ ዘወር ማድረግ እንኳ ውሸት ነው። መዝ. 5:9 በዚህ መልክ የሚዋሹና የሚያታልሉ በእግዚአብሔር ዘንድ ጥፋተኛ ስለሆኑ በፊቱ መቆም አይችሉም ይላል። መዝሙሩ ይጠፋሉ፤ ይደመሰሳሉም ይላል። እርግማን ደግሞ ንጹሕ ያልሆነውን ነገር መናገር ወይም የእግዚአብሔርን ስም እጅግ አቃሉ በግድየለሽነት መጠቀም ማለት ነው። መራርነት ሌላውን ሰው የሚጎዳ ነገር በቀጥታ ወይም በተዘዋዋሪ መንገድ መናገር ወይም ማድረግ ነው። በመዝ. 140:1-3 የእባብ መርዝ ከከንፈሩ በታች ያለ ሰው ሕገ ወጥነትን የሚያስከትልና ሌሎችን ሰዎች የሚጎዳ ንግግር የሚናገር ሰው እንደሆነ ይገልጠዋል።

ብዙ ሰዎች የሚዋሹ፣ የሚረገሙ ወይም መራራ ንግግርን ስለ ሌሎች ሰዎች የሚናገሩ፣ ሰዎች የሚሠሩት ኃጢአት በጣም መጥፎ ኃጢአት አይደለም ብለው ያምናሉ። ብዙ ክርስቲያኖችም እንኳ ይህንን ኃጢአት እየተለማመዱ ምንም ያህል ክፉ ነገር እንዳልፈጸሙ አድርገው ይቆጥሩታል። ጳውሎስ ግን በእግዚአብሔር ፊት ጥፋተኛ እንደሚያደርጉን አድርጎ በመጀመሪያ የጠቀሳቸው ኃጢአቶች እነዚህ ናቸው። በእግዚአብሔር ፊት እነዚህ ኃጢአቶች የነፍስ ገዳይነትንና የአመንዝራነትን ያህል ክፉ ኃጢአቶች ናቸው። መዋሸት፣ መራገምና ስለ ሌሎች ሰዎች መራር የሆኑ ነገሮችን መናገር የእግዚአብሔርን ቁጣ እንድንቀበል የሚያደርጉን ነገሮች ናቸው።

ከቁ. 15-17 ጳውሎስ ኢሳ. 53:7-8 ይጠቅሳል። በዚህ ስፍራ የሰዎች ኃጢአተኝነት የሌሎችን ሰላም እንደሚያውክ ይጠቁማል። ማንንም ሰው አልገደሉም ይሆናል፤ ዳሩ ግን ሰዎች ሁሉ ሌሎችን ሰዎችን ጠልተዋል። ሰዎች ሁሉ ባደረጉት ነገር ወይም በተናገሩት ነገር የሌሎችን

ሕይወት ጎድተውታል። እያንዳንዱ ሰው የሌላውን ሰው ሰላም ነሥቷል። እነዚህ ቁጥሮች የሰው ልጅ በኃጢአቱ ምክንያት ያለበትን እጅግ አስጨናቂ ሁኔታ የሚገልጠው የኢሳይያስ ትንቢት አንድ ሙሉ ምዕራፍ አካል ናቸው። በኃጢአት ምክንያት ሰዎች ነፍስ ገዳዮች፣ ውሸታሞች፣ ዕውሮች፣ ሙታን፣ ዓመፀኞች፣ ከእግዚአብሔር የተለዩና የእግዚአብሔርንም ቁጣ የሚቀበሉ ናቸው። ቁጥር 18 ከመዝ. 35(36)፡ 1 የተጠቀሰ ነው። እግዚአብሔርን የማይፈሩ ማለት የእግዚአብሔርን ቃል ስለማንኛውም ጉዳይ ምን እንደሚላቸው እያወቁ የማያደርጉ ማለት ነው። ሰዎች ሁሉ የሚያደርጉት ነገር ስሕተት መሆኑን እያወቁ የሚያደርጉ ናቸው።

እንደገና ብዙ ሰዎች በጥላቻ በሚናገሩት ወይም በሚያደርጉት ነገር ሌሎችን እያስከፉና ችግር ውስጥ እየከተቱ ክፉ ኃጢአት እንደሆነ አይቆጥሩትም። ብዙ ሰዎች መጽሐፍ ቅዱስ የሚላቸውን ቸል እያሉና እየተዉ በእግዚአብሔር ፊት ኃጢአት እያደረጉ መሆናቸው አይታወቃቸውም። ጳውሎስ እነዚህን ኃጢአቶች ስላደረግንና የእግዚአብሔርን ሕግ ስለተላለፍን የእግዚአብሔር ቅጣት የሚገባን ሰዎች ነን ይላል።

- 33ኛ ጥያቄ፡- ሀ) በቅርብ ጊዜ በንግግር የሚፈጸም ኃጢአት የፈጸምህበትን ሁኔታ አስታውስና የምታስተውለውን ነገር ጻፍ። ለ) የማትወደውን ሰው ለመጉዳት በቅርብ ጊዜ ያደረከውን የምታስተውለው ነገር ጻፍ። ሐ) መጽሐፍ ቅዱስ እንድታደርግ የሚያዝህ ሆኖ ያላደረግኸውን ነገር አስብና ጻፍ።
- 34ኛ ጥያቄ፡- እነዚህን ነገሮች በምታደርግበት ጊዜ የሚሰማህ የእግዚአብሔር ሕግ በከፍተኛ ሁኔታ እንደተላለፍክ ነው። ወይስ ቀላል ጥፋት እንደፈጸምክ ታስባለህ? ለዚህ ጥያቄ መልስ የምትሰጠው በ33ኛ ጥያቄ ለተጠየቀው ለእያንዳንዱ ነገር ነው።
- 35ኛ ጥያቄ፡- ሀ) 33ኛ ጥያቄ ላይ ባሠፈርሃቸው ነገሮች ላይ አሁን የሚሰማህ ምንድን ነው? ለ) ለጥቂት ጊዜ ራስህን በመመርመር ብዙ ሰዎች ቸል ብለው የተዉትን እንዲህ ዓይነቱን ለእግዚአብሔር ተናዘዝ።

እነዚህ የብሉይ ኪዳን ጥቅሶች ሰዎች ሁሉ ኃጢአተኞች መሆናቸውን በግልጽ ያረጋግጣሉ። ማንም ሰው እግዚአብሔርን በእውነት አልፈለገም። ሰዎች ሁሉ በንግግር ለሚፈጸም ኃጢአት ተጠያቂዎች ናቸው። ሰዎች ሁሉ በሌሎች ላይ ላላቸው የጥላቻ ኃጢአት ተጠያቂዎች

ናቸው። ሰዎች ሁሉ የእግዚአብሔርን ትእዛዝ ቸል በማለት የፈለጋቸውን ሁሉ አድርገዋል። ሁሉም ኃጢአትን በመሥራታቸው ሕግን በመጠበቅ በእግዚአብሔር ፊት ጻድቅ የሚባል አንዳችም ሰው የለም። በሮሜ 3: 19-20 ይህንን ክፍል ለማጠቃለል ጳውሎስ የተናገረው ይህንን ነው።

36ኛ ጥያቄ፡- ሮሜ 3: 19-20 አንብብ። ጳውሎስ ከብሉይ ኪዳን ከጠቀሳቸው ከእነዚህ ጥቅሶች የተነሣ የምንረዳው ነገር ምንድን ነው?

37ኛ ጥያቄ፡- የሕግ ሥራን በመፈጸም ጻድቅ መባል የሚችለው ማን ነው?

38ኛ ጥያቄ፡- የሕግ እውነተኛ ዓላማ ምንድን ነው? (ቁ. 20)

በሮሜ 3: 19-20 ጳውሎስ ከሮሜ 1: 18 ጀምሮ ሲናገር የነበረውን ያጠቃልላል። ማንም ሰው የእግዚአብሔርን ሕግ ባለ መተላለፍ አንጻርና መልካም የሆነውን የሕግን ሥራ ለመፈጸም በመሞከር «ጥፋተኛ አይደለህም» ሊባል አይችልም። ማንኛውም ሰው መልካም ስራን ቢሰራ ደኅንነትን ሊያገኝ አይችልም። በየትም ስፍራ የሚገኙ፤ ምንም ያህል መልካም ለመሆን ቢሞክሩ፤ ሰዎች ሁሉ በእግዚአብሔር ፍርድ ፊት ይቆማሉ። ለምን? ምክንያቱም ማንም ሰው በፍጹምነት ሕግን ለመቃዘዝ አይችልምና።

አይሁዶች የእግዚአብሔር ሕግ ስለ ነበራቸውና ለእግዚአብሔር እንደተለየ ሕዝብ ስለተገረዙ እግዚአብሔር ኃጢአታቸውን እንደሚተውላቸው ያስቡ ነበር። የእግዚአብሔርን ሕግ ለመጠበቅ የሚችሉትን ሁሉ ካደረጉ፤ እግዚአብሔር መልካም እንደሆነ ቆጥሮ እንደሚቀበላቸው ያስቡ ነበር። ጳውሎስ ግን እነዚህ የብሉይ ኪዳን ጥቅሶች ከቁ. 10-18 የጠቀሳቸው የተጻፉት «ከሕግ በታች» ለነበሩት አይሁዶች እንደሆነ ይጠቁማቸዋል። በብሉይ ኪዳን እንኳ እግዚአብሔር ለአይሁዶች ኃጢአተኞች እንደሆኑና ሕግን መጠበቅ እንዳልቻሉ ተናግሯቸዋል፤ ስለዚህ አይሁዶች እነርሱም እንኳ ኃጢአተኞች እንደሆኑና በእግዚአብሔር ፍርድ ሥር እንደሆኑ ማወቅ ያስፈልጋቸው ነበር።

የሕግ እውነተኛ ዓላማው የደኅንነት መንገድ መሆኑ ሳይሆን ሰዎች ኃጢአተኞች እንደሆኑ ማሳየት ነበር። ሕግ ማንም ሰው በማንኛውም ጊዜ የእግዚአብሔርን ፍጹምና ጻድቅ የሆነ መመዘኛን መጠበቅ እንደማይችል ያሳያል። ማንም ሰው የእግዚአብሔርን ፍርድ ለማምለጥ በቂ መልካምነት ሊኖረው አይችልም። በእግዚአብሔር ፊት ጻድቅ ለመሆን የሚያስችል

መልካም ተግባር ማንም ሰው መፈጸም አይችልም። እግዚአብሔር ሕግን የደገነነት መንገድ አድርጎ አልሰጠም። ሕግን የሰጠው ሰዎች ራሳቸውን ማዳን እንደማይችሉና ወደ እግዚአብሔር በመመለስና ለመዳንም ከእርሱ ምሕረትና ጸጋ መለመን እንዳለባቸው እንዲረዱ ነው።

ብዙ ሰዎች ኃጢአታቸውን መተውና ጥሩ ሕይወት ለመኖር መሞከር እንደሚያድናቸው ያምናሉ፤ ጳውሎስ ግን በእግዚአብሔር ፊት ጻድቅ ለመሆን በሚያስችል ደረጃ ማንም ሰው ኃጢአቱን መተው እንደማይችል ገልጾ ያደርገዋል። ማንም ሰው የእግዚአብሔርን ደገነነት ኃጢአትን ባለመሥራቱ አይቀበልም። ማንም ሰው መልካም ተግባርን በመፈጸም የእግዚአብሔርን ጽድቅ አይቀበልም።

39ኛ ጥያቄ፡- ሀ) በእግዚአብሔር ፊት ጻድቅ ያደርገናል ብለው በመልካም ሥራቸው የሚታመኑ የምታውቃቸው ሰዎች እነማን ናቸው? ለ) እንደ መግደል፣ አመንዝራነት የመሳሰሉትን ኃጢአቶች ባለመፈጸማቸው በእግዚአብሔር ፊት ጻድቃን እንደሚሆኑ የሚያስቡ ሰዎች እነማን ናቸው? ሐ) ለእነዚህ ሰዎች መልካም ተግባራቸው እነርሱን ለማዳን የማይበቃ መሆኑን ለማሳየት ከዚህ ክፍል ምን ልታካፍላቸው ትችላላህ?

የሮሜ 3:9-20 ማጠቃለያ፡- ብሉይ ኪዳን እንደሚለው ሰዎች ሁሉ አይሁድም ሆኑ አሕዛብ ኃጢአትን ስላደረጉ የእግዚአብሔር ቁጣ ይገባቸዋል፤ ስለዚህ ማንም ሰው ሕግን በመጠበቅ በእግዚአብሔር ፊት ጻድቅ ለመሆን አይችልም፤ አንዲያውም የሕግ እውነተኛ ዓላማ ይህንን ማሳሰብ ነው።

የሮሜ 2:1-3:20 ማጠቃለያ፡- ሰዎች ሁሉ ኃጢአተኞች መሆናቸውን፣ በሕግ ጻድቅ ለመባል እንደማይችሉ የተናገረው እውነት አይሁድንና ሌሎች መልካም ሥነ-ምግባር ያላቸውን ሰዎችንም የሚያጠቃልል ነው።

አምስተኛ ቀን፡ ክለሳ

ትምህርት አራትን ከልስና ለላምንታዊ ስብሰባ ተዘጋጅ።

ጳውሎስ አሁን የመጽሐፉን የመጀመሪያ ዋና ክፍል አጠናቅቋል። ሰዎች ሁሉ ኃጢአትን ስላደረጉ መልካም ተግባርን በመፈጸም ማንም ሰው በእግዚአብሔር ፊት ጻድቅ መባል እንደማይችል ገልጧል።

ታዲያ ሰው የእግዚአብሔርን ጽድቅ የሚቀበለው እንዴት ነው? ማንም ሰው የእግዚአብሔርን ጽድቅ የእግዚአብሔርን ሕግ በመታዘዝ ማግኘት ካልቻለ፡ በእግዚአብሔር ፊት ጥፋተኛ አይደለም ለመባል እንዴት ይቻላል? ጳውሎስ በመጽሐፉ ሁለተኛ ክፍል ለዚህ ጉዳይ መልስ ወደ መስጠት ይመለሳል (3:21-4:25)። ሰዎች በእግዚአብሔር ፊት ጽድቃን መባል የሚችሉት ለደኅንነታቸው ኢየሱስ በመስቀል በሠራው ሥራ ላይ በመታመን ብቻ ነው። ጽድቃን መባል የሚችሉት በእምነታቸው ብቻ ነው።

የሮሜ 1:18-3:20 ማጠቃለያ፡- በምድር ያሉ ሰዎች ሁሉ ኃጢአትን ስለሠሩና የእግዚአብሔር ቁጣ ስለሚገባቸው ሕግን በመጠበቅ ማንም ሰው ጽድቅ መባል አይችልም።

40ኛ ጥያቄ፡- ወደ ሮሜ 1:18-20 ተመልሰህ እንደገና አንብበውና የዚህን ክፍል ዋና አሳብ መረዳትህን እርግጠኛ ሁን። በሳምንታዊ ስብሰባ ልትወያይበት እንድትችል ምንም ዓይነት ጥያቄ ቢኖርህ ጻፈው። በተለይም ደግሞ የዚህን ሳምንት ትምህርት በመከለስ ለሳምንቱ ስብሰባ ተዘጋጅ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ

2. ጸሎት- ለ10 ደቂቃ ያህል በኅብረት ጸልዩ። እያንዳንዱ ሰው ለአንድ ለሚያውቀው በሥነ-ምግባሩና ጥሩ ሰው በመሆኑ የሚድን ለሚመስለው ሰው ደኅንነት የሚገኘው በክርስቶስ በመታመን ብቻ እንደሆነ መረዳት እንዲችል ይጸልይላት።

3. ክለሳ

4. ውይይት- በሚከተሉት ጥያቄዎች ላይ ከ25-30 ደቂቃ ያህል ተወያዩ። በተለይ በመጀመሪያው ጥያቄ ላይ ትኩረት አድርጉ። እያንዳንዱ ሰው አሳብ መስጠቱን አረጋግጡ። በዚህ ጥያቄ ላይ ግልጽ በሆነ መንገድ ከሕይወት ጋር ማዛመድን አትርሱ።

ሀ) የምታውቃቸው ሰዎች ለደኅንነታቸው የሚታመኑባቸው ሃይማኖታዊ ሥራዓቶችና ደምቦች የትኞቹ ናቸው?

ለ) ሰዎች በመልካም ተግባራቸው ወይም አንዳንድ ኃጢአቶችን ባለማድረጋቸው ለደኅንነት እነዚህን ሁኔታዎች የሚታመኑባቸው እንዴት ነው?

ሐ) ከዚህ ትምህርት ለእነዚህ ሰዎች ሃይማኖታዊ ሥርዓት፣ መልካም ተግባራትና ኃጢአትን ያለማድረግ ሊያድናቸው እንደማይችል ምን ልታሳያቸው ትችላለህ?

መ) 1) በቤተ ክርስቲያናችሁ ያሉ ክርስቲያኖች ኃጢአታቸው በጣም መጥፎ እንዳልሆነ ምን ማመካኝያ ይሰጣሉ? 2) ከዚህ ክፍል ለእነዚህ ክርስቲያኖች የኃጢአታቸውን ከባድነት ለማሳየት ምን ልታሳያቸው ትችላለህ?

ሠ) 1) የእግዚአብሔርን ታማኝነት ለመጠራጠር ተፈትነህ የምታውቀው መቼ ነው? 2) እግዚአብሔር ሁልጊዜ ታማኝ እንደሆነ ይህ ክፍል እንዴት ያሳይሃል?

ትምህርት አምስት

ሮሜ 3:21-31

አንደኛ ቀን:

ሮሜ 3:21-23

በሮሜ 1:18-3:20 ጳውሎስ ተስፋ የሌለውን የሰው ልጅ የሕይወት ሁኔታ ሥዕል አሳይቷል። በእነዚህ ምዕራፎች ጳውሎስ በምድር የሚኖሩ ሰዎች ሁሉ ኃጢአትን ስላደረጉና የእግዚአብሔር ቁጣ ስለሚገባቸው፤ ሕግን በመጠበቅ ማንም ሰው ጻድቅ መባል አይችልም ብሏል። ይህ እያንዳንዱ ሰው የእራሱን ሁኔታ የሚያገኝበት ሁኔታ ነው። እያንዳንዱ ሰው በእግዚአብሔር ላይ ኃጢአትን አድርጓል። ኃጢአትን ስላደረጉ፣ ሰዎች የሚያደርጉት መልካም ተግባር በእግዚአብሔር ፊት ጻድቃን ሊያደርጋቸው አይችልም። በዚህ ፈንታ የኃጢአት ቅጣት የሆነውን የእግዚአብሔርን ቁጣ መቀበል አለባቸው።

ነገር ግን በምዕ. 3:21 ሁሉ ነገር ይለወጣል። «አሁን ግን» የሚሉት የመጀመሪያዎቹ ሁለት ቃላት ከምዕ. 1:18-3:20 ድረስ የነበረውን ተስፋ መቁረጥ ወደ ለመለመ ተስፋ ይለውጡታል። በእርግጥ ማንም ሰው ሕግን በመጠበቅ ጻድቅ መሆን አይችልም። «አሁን ግን» የተለየ ዓይነት ጽድቅ አለ ይህ ጽድቅ ከሕግ ሥራ ውጭ ሰዎች ሊቀበሉት የሚችሉት ጽድቅ ነው። በዚህ ሳምንት ጥናት «ያለ ሕግ» በእግዚአብሔር ጸጋ በእምነት ብቻ ስለሚገኘው ጽድቅ እንመለከታለን።

ሮሜ 3:21-31 በመጽሐፍ ቅዱስ ውስጥ ከሚገኙ እጅግ በጣም አስፈላጊ ከሆኑ ክፍሎች አንዱ ነው። ምክንያቱም ሰዎች በእግዚአብሔር ፊት ጻድቃን የሚሆኑት እንዴት እንደሆነ ስለሚገልጥ ነው፤ ስለዚህም ይህንን ጥናት በቀስታና በጥንቃቄ የምናደርገው ይሆናል። በዚህ ሳምንት ከሚኖርህ ሥራ ውስጥ ከቁ. 20-26 ያለውን በሙሉ በቃልህ ታጠናለህ። እነዚህ ቁጥሮች አብዛኛውን የሮሜን መልእክት አሳጥረው የሚያቀርቡ ናቸው። በዚህም ጥናት እነዚህ ቁጥሮች ወንጌልን ለሌሎች ለማካፈል ልትጠቀምባቸው የምትችልባቸው ናቸው።

1ኛ ጥያቄ፡ - ሮሜ 3:21-31 አንብብ። በእነዚህ ቁጥሮች በተደጋጋሚ የተነገረው ቃል የቱ ነው?

በእነዚህ 11 ቁጥሮች «መጽደቅ» ና «ጽድቅ» የሚሉት ቃላት ዘጠኝ ጊዜ ይገኛሉ። «እምነት» ወይም «ማመን» የሚለው ቃል ስምንት ጊዜ ይገኛል። «ሕግ» የሚለው ቃል ስምንት ጊዜ ይገኛል። አንድ ሰው መጽደቅ የሚችለው፥ ወይም በእግዚአብሔር ፊት እንደ ጻድቅ የሚቆጠረው፥ እንዴት እንደሆነ በጣም አስፈላጊ የሆኑ ነገሮችን ከዚህ ክፍል እንደምናገኝ ግልጽ ነው። ይህ መጽደቅ ከእምነትና ከሕግ ጋር አንድ ጉዳይ እንዳለው እናያለን። «እግዚአብሔር» እና «ኢየሱስ» የሚሉት ቃላትም በጣም በተደጋጋሚ እንደተነገሩ ልብ በል።

2ኛ ጥያቄ፡- «ጽድቅ፥ እምነት፥ ሕግ፥ እግዚአብሔር፥ እና ኢየሱስ» የሚሉት ቃላት ለዚህ ክፍል መልእክት በጣም አስፈላጊ ናቸው። አንደኛና ሮሜ 3:21-31 አንብብና እነዚህን ቃላቶች በመጠቀም እንደ ዐረፍተ ነገር በማጠቃለያ መልክ ጻፍ። ይህንን ክፍል ሳምንቱን በሙሉ ስታጠና እንደገና እየጻፍህ ልታሻሽለው ሞክር በሳምንቱ መጨረሻ ግልጽና የተሟላ ማጠቃለያ ለማድረግ መቻልህን ተመልከት።

3ኛ ጥያቄ፡- ሮሜ 3:21-24 አንብብ። ሀ) ጳውሎስ ተገልጧል የሚለው ነገር ምንድን ነው? ለ) ሕግና ነብያት የመሰከሩትስ ለምንድን ነው?

4ኛ ጥያቄ፡- የእግዚአብሔር ጽድቅ የመጣው ለማን ነው?

5ኛ ጥያቄ፡- ሀ) ኃጢአትን ያደረገው ማነው? ለ) የዚህ ኃጢአት ውጤት ምንድን ነው?

ሐዋርያው ጳውሎስ ሰዎች ሁሉ ኃጢአተኞች እንደሆኑና የእግዚአብሔር ቁጣ እንደሚገባቸው ለመናገር ሥልሳ አራት ቁጥሮችን ተጠቅሟል። ማንም ሰው ሕግን በሙሉ መጠበቅ ስለማይችል በሕግ ማንም ጻድቅ ተብሎ ሊጠራ አይችልም። በምዕ. 3:21 «አሁን ግን» በሚለው ቃል ለአሳቡ ዐቢይ የመሸጋገሪያ ድልድይ ያበጃል። ሕግን በመጠበቅ ማንም ሰው ጻድቅ መሆን የሚችልበት ተስፋ የሌለው ሁኔታ ላይ ቢሆንም እንኳ፥ ጻድቅ የሚሆንበትን ሌላ መንገድ እግዚአብሔር አሁን ገልጧል። ይህ እግዚአብሔር የገለጠው ጻድቅ የመሆን የተለየ መንገድ «ያለ ሕግ» ነው። ይህ ማለት አንድ ሰው ሕግን መጠበቅ ባይችልም እንኳ፥ እግዚአብሔር «ጥፋተኛ አይደለህም» ሊለው የሚችልበት መንገድ ማለት ነው። ሰው የብሉይ ኪዳንን ሕግ በሙሉ ባይታዘዝም እንኳ ጻድቅ ሊባል የሚችልበትን መንገድ እግዚአብሔር ገለጠ።

ነገር ግን ይህ እግዚአብሔር የገለጠው በእርሱ ዘንድ ተቀባይነት የሚገኝበት መንገድ ከብሉይ ኪዳን ሕግና ነብያት ጋር የሚቃረን አይደለም። ብሉይ ኪዳን እራሱ በሁሉም ዘመን የነበሩ ሰዎች በእግዚአብሔር ፊት ጻድቃን የሚባሉበት መንገድ ይህ እንደሆነ ይመሰክራል። ጳውሎስ መላውን ብሉይ ኪዳንን ለመግለጽ «ሕግና ነብያት» የሚለውን ሐረግ ይጠቀማል። በዚህ መሠረት፣ የብሉይ ኪዳንን ሕግ በሙሉ ሳይጠብቅ፣ ለው በእግዚአብሔር ጻድቅ መሆን እንደሚችል ብሉይ ኪዳን እራሱ ይመሰክራል ይላል።

አንዳንድ ሰዎች የብሉይ ኪዳን ሰዎች የዳኑት የሕግን መልካም ተግባር በመፈጸም፣ ወይም መስዋዕትን በመሠዋት ነው ይላሉ፤ ነገር ግን የብሉይ ኪዳን ሰዎች የዳኑበት መንገድ ይህ አይደለም። በብሉይ ኪዳን ዘመንም ቢሆን ሕግጋትን በሙሉ ለመጠበቅ የቻለ አልነበረም፤ ስለዚህ መልካም ሥራቸው ወይም ለሕግ ባላቸው ታዛዥነት ለመዳን የሚችሉ ሰዎች አልነበሩም። በብሉይ ኪዳን ዘመን እንኳ ሰዎች የዳኑት በእምነታቸው ነበር። ልክ እንደ ዛሬው፣ በብሉይ ኪዳን ዘመን የነበሩ ሰዎች እምነታቸውን የገለጹት ለእግዚአብሔር ባላቸው ታዛዥነት ነበር። ይህ ታዛዥነት ግን የደኅንነት መንገድ አልነበረም።

በሮሜ ምዕራፍ 4 ጳውሎስ በብሉይ ኪዳን እንኳ የሕግን ሥራ በመፈጸም ሰዎች እንዳልዳኑ ያረጋግጣል። አሁን ግን በእግዚአብሔር ፊት ጻድቃን መባል የምንችለው እንዴት እንደሆነ ይናገራል። እግዚአብሔር ጻድቃን የሚለን በኢየሱስ ስናምን እንደሆነ ይነግረናል። በኢየሱስ የሚያምኑ ሁሉ እግዚአብሔር ጻድቅ ብሎ ይጠራቸዋል።

6ኛ ጥያቄ፡- ሀ) የምታውቃቸውን አንዳንድ ሰዎች አስታውስ። ሰው በእግዚአብሔር ፊት ጻድቅ ይሆናል ብለው የሚያስቡት እንዴት ነው? ለ) ሮሜ 3:21-22 ሰው በእግዚአብሔር ፊት ጻድቅ የሚሆነው እንዴት ነው ይላል? ሐ) ለምታውቃቸው ሰዎች በእምነታቸው በእግዚአብሔር ፊት ጻድቃን እንደሚሆኑ ከእነዚህ ቁጥሮች እንዴት ታሳያቸዋለህ?

በዓለም ላይ የሚኖሩ አብዛኛዎቹ ሰዎች መልካም ተግባርን በመፈጸምና ሃይማኖታዊ ሥርዓቶችን በማከናወን፣ በእግዚአብሔር ፊት ጻድቃን ሊሆኑ እንደሚችሉ ይገምታሉ፤ ስለዚህ ጽድቃቸውን ከእግዚአብሔር ዘንድ ለማግኘት ተስፋ በማድረግ፣ ሰዎች ሲጸሙ፣ ሲጸልዩና ምጽዋትን ሲሰጡ ይታያሉ። እግዚአብሔርን ለማስደሰት

ሲጠመቁና ሲገረዙ፡ የእምነት መግለጫዎችን በቃላቸው ሲደግሙ ይታያሉ። ሮሜ 3:21-22 ግን በጣም ግልጽ ነው። ሕግን በመጠበቅ ሰው በእግዚአብሔር ፊት ጻድቅ ለመሆን አይችልም። ሰው በእግዚአብሔር ፊት ጻድቅ የሚሆነው በጌታ በኢየሱስ በመታመን ነው። የደገነነት መንገድ እጅግ ግልጽ በሆነ ሁኔታ ከሚናገሩ የመጽሐፍ ቅዱስ ጥቅሶች ሁለቱ እነዚህ ናቸው።

ትምህርቱን ከመቀጠልህ በፊት ሮሜ 3:20-23 በቃልህ አጥና። እነዚህን ጥቅሶች በቃል ማጥናት በጣም አስፈላጊ ነው፤ ምክንያቱም በክርስቶስ ላይ ያለህን እምነት ለሌሎች ለማካፈል በጣም ይጠቅሙሃልና። የዚህን ሳምንት ትምህርታችንን የምንጀምረው በሮሜ 3:21 ነው፤ ነገር ግን ሮሜ 3:20 ከዚህ ጥቅስ ጋር በዚህ ሳምንት ልታጠናው ይገባል። ምክንያቱም ሮሜ 3:20 ጳውሎስ በሮሜ 1:18-3:20 የተናገረውን ነገር የሚያጠቃልልበት እጅግ ጠቃሚ ማጠቃለያ ነው።

በቁጥር 23 ከምዕ 1:18-3:20 ጳውሎስ የተናገረውን ነገር በአጭር ለመከለስ በዓለም የሚገኙ ሰዎች ሁሉ ኃጢአትን አድርገዋል ይላል። በአይሁድና በአሕዛብ መካከል ልዩነት የለም። በዓለም የሚገኙ ሰዎች ሁሉ የእግዚአብሔርን ሕግና የራሳቸውን የሕሊና ሕግ ተላልፈዋል። የዚህ ኃጢአትም ውጤት የእግዚአብሔርን ክብር ማጣት ነው ይላል። ይህ ማለት የተፈጠርንበት ዓላማ የነበረውን ከእግዚአብሔር ጋር የነበረንን ፍጹም የሆነ ኅብረት አጣን ማለት ነው። ይህን ኅብረት ዳግም ለማግኘት የምንችለው በመንግሥተ ሰማይ ብቻ ነው።

7ኛ ጥያቄ፡- ሮሜ 3:24-25 አንብብ። እምነት ላላቸው ሰዎች በክርስቶስ የመዋጀት ሥራ በኩል እግዚአብሔር የሚያደርገው ነገር ምንድን ነው?

ሁሉ ኃጢአትን እንዳደረገ ሁሉ በእግዚአብሔር ፊት ሁሉም ጻድቅ ሊሆን ይችላል። የጽድቅን ትርጉም በትምህርት ሁለት አስቀድመን ተመልክተናል። በዚያም ዕብራውያን ስለ ጽድቅ የነበራቸው አሳብ ሁል ጊዜ ሕጋዊ አሳብ እንደነበረ አይተናል። አይሁዶች ሁልጊዜ ልክ ዳኛ እንደሚሰጠው ፍርድ ትክክል ስለ መሆንና ስላለመሆን ይናገራሉ። «ጽድቅ» ለአይሁዶች በሥነ-ምግባር ፍጹም የመሆን አሳብ አይደለም። በሕግ አንጻር «ጥፋተኛ አይደለም» እንደማለት ነው። ዳኛው፡ «ሕግን በመተላለፍ ጥፋተኛ አይደለህም፤ በሕግና በመንግሥት ዓይን ጻድቅ ነህ»

አለ ማለት ነው። ጳውሎስ የሚያስበው ስለዚህ የዕብራውያን የጽድቅ አሳብ ነው።

ሮሜ 3:4 «ጸደቀ» የሚለው ቃል፣ አንድ ሰው ጸድቅ ነው ብሎ ማወጅ እንደሆነ ግልጽ ያደርጋል። ይህ ጥቅስ የእግዚአብሔር ቃል እርሱን አጸደቀው ይላል። እግዚአብሔር ፍጹም ጸድቅ ስለሆነ ቃሉ የበለጠ ጸድቅ ሊያደርገው አይችልም፤ ነገር ግን ቃሉ የእርሱን ጸድቅነት አወጀ ማለት ነው። በተመሳሳይ መንገድ እግዚአብሔር ሰውን ሊያጸድቅ ጸድቅ መሆኑን ያውጅለታል። ይህም ማለት በሕግ ፊት «ጥፋተኛ አይደለህም» ማለት ነው።

እግዚአብሔር በክርስቶስ ለሚታመኑ ሰዎች የሚያደርገው ነገር ይህ ነው። በእርሱ ፊት ጸድቅ መሆናቸውን ያውጃል።

8ኛ ጥያቄ፡- የጽድቅን አሳብ ለጓደኛህ ለማስረዳት ልትጠቀምበት የምትችለውን መግለጫ አስብ። ይህንን መግለጫ በማስታወሻ ደብተርህ ጻፈው።

ቁጥር 22 በክርስቶስ የሚያምኑ ሁሉ በእግዚአብሔር ፊት ጸድቃን እንደሚሆኑ በግልጽ ይናገራል። አንዳንድ ጊዜ ክርስቲያኖች አንዳንድ ሰዎችን ይመለከቱና፡ «እነዚህን ሰዎች እግዚአብሔር ጨርሶ ሊያድናቸው አይችልም። እነርሱ እጅግ ክፉ ሰዎች ናቸው። ክርስቶስን እጅግ በራቀ ሁኔታ ትተውታል። ወደ ክርስቶስ ለመምጣት እጅግ የዘገዩና በመንገዳቸውም በጣም የተጣበቁ ሰዎች ናቸው። ከሌላ ሃይማኖት ስለሆኑ ወደ ክርስቶስ መምጣት ፈጽሞ አይችሉም» ይላሉ።

አዎን ለደኅንነታቸው ሰዎች በክርስቶስ ላይ ቢታመኑ ሁሉም በእግዚአብሔር ፊት ጸድቃን እንደሚባሉ ነው ይህ ክፍል የሚያስተምረን። ሁሉም ኃጢአተኞች እንደሆኑ በክርስቶስ ካመኑ ሁሉም ደግሞ ይድናሉና ክርስቲያኖች ይህንን የደኅንነት መልእክት ለሌሎች ለማካፈል ፈጣኖች መሆን አለባቸው።

9ኛ ጥያቄ፡- ሀ) በውስጥህ በምስጢር ለራስህ እግዚአብሔር ሊያድናቸው አይችሉም ብለህ የምታስባቸው ሰዎች አሉን? ለ) ለጥቂት ጊዜ ያህል እግዚአብሔር ለእነዚህ ሰዎች ወንጌልን ማካፈል እንድትችል ዕድል እንዲሰጥህና የምትናገረውንም መልእክት እንዲሰጥህ ጸልይ።

በቃልህ ያጠናሃቸውን ጥቅሶች ከልሳቸው። በማጠቃለያ መልክ በሳምንቱ መጀመሪያ ወደ ጻፍከው ዐረፍተ ነገር ተመለስና ልታሻሽለው ትችላ እንደሆነ ሞክር።

ሁለተኛ ቀን፡

ሮሜ 3:24

ሮሜ 3:21-31 ሰዎች በእግዚአብሔር ፊት ጻድቃን ሊባሉ የሚችሉት እንዴት እንደሆነ ስለሚናገር፤ በአጠቃላይ በመጻሐፍ ቅዱስ ውስጥ ካሉ በጣም አስፈላጊና ጠቃሚ ክፍሎች አንዱ ነው። ትላንትና እግዚአብሔር አዲስ ዓይነት ጽድቅ እንዳመጣ ተመልክተናል። ይህም ጽድቅ ከብሉይ ኪዳን ሕግጋት ውጭ የሚገኝ ነው። ይህ ጽድቅ ስለደሃንነታችን በክርስቶስ ስንታመን የሚመጣ ነው። ሁሉም ኃጢአትን ስለ ሠሩ፤ በእግዚአብሔር ፊት ጻድቅ ሊባሉ የሚችሉት ብቸኛ መንገድ ይህ ነው።

ነገር ግን ሰዎች ጻድቃን ሳይሆኑ እግዚአብሔር ጻድቃን ሊላቸው እንዴት ይችላል? የሰው ዘር በሙሉ ኃጢአተኛ ነው። ሰዎች ሁሉ ሕጉን ተላልፈዋል። እግዚአብሔር ሰዎችን «ጥፋተኛ አይደላችሁም ጻድቃን ናችሁ» ማለቱ ትክክለኛነት አይመስልም። ሰብአዊ ዳኛ የተከሰሰውን ሰው በተከሰሰበት ወንጀል ጥፋተኛ መሆኑን እያወቀ፤ «ጥፋተኛ አይደለህም፤ በነፃ መሄድ ትችላለህ» ቢለው፤ በዳኛው ላይ መቆጣታችን የማይቀር ነው። ፍርድ ያጣምማል ብለን እንከሰዋለን። ሰዎች ጥፋተኛ መሆናቸውን እያወቀ እግዚአብሔር «ጥፋተኛ አይደላችሁም» ሊላቸው እንዴት ይችላል? ሐዋርያው ጳውሎስ ይህንን ጥያቄ በሦስት መንገዶች ይመልሰዋል። የመጀመርያዎቹን ሁለት መልሶች ዛሬ ከሮሜ 3:24 ላይና ሦስተኛውን መልስ ነገ ከሮሜ 3:25 እናያለን።

10ኛ ጥያቄ፡- ሮሜ 3:24ን አንብብ። እግዚአብሔር ጻድቃን ናችሁ ብሎ ያወጀልን እንዴት ነው? ሁለት መልሶች ስጥ።
--

እግዚአብሔር በሕግ አንጻር ሰዎችን ሕግን በመተላለፍ «ጥፋተኛ አይደላችሁም» የሚለው እንዴት ነው? የሚቀጥሉት ቁጥሮች ለእነዚህ ጥያቄዎች ሦስት መልሶች ይሰጣሉ። የመጀመሪያዎቹ ሁለት በቁጥር 24 የሚገኙ ናቸው። ከሁሉም በፊት እግዚአብሔር ሰዎችን ጥፋተኛ አይደላችሁም የሚላቸው በነጻ በጸጋው ብቻ ነው። «ጸጋ» ማለት በምንም ነገር ላይ ያልተመሠረተ ችሮታ ማለት ነው። ይህ ማለት አንድ ጥሩ የሆነ

ነገር ወይም ዕድል የማይገባና ያልከፈለንበትን ነገር ማግኘት ማለት ነው። ያገኘነው መልካም ነገር ወይም ዕድል እግዚአብሔር ለእኛ ያደረገው፤ በእርሱ ፊት «ጥፋተኛ አይደላችሁም» ወይም «ትክክል ናችሁ» ማለቱ ነው። ይህ ጻድቃን መባላችንን ፈልገን የምናገኘው ነገር አይደለም። ጥሩ ሰዎች ስለሆንን ወይም ሰርተንና ለፍተን የምንቀበለው ነገርም አይደለም። የዳንነው «እንዲያው» በጸጋ መሆኑን አትርሱ። አዲሱ የአማርኛ መጽሐፍ ቅዱስ ትርጉም የዳንነው በጸጋ «ብቻ» ነው ይላል። እነዚህ ቃላት በሙሉ «በነጻ» የሚለው የግሪክ ቃል ትርጉሞች ናቸው። እግዚአብሔር ጻድቃን ያለን ማለት ስላለበት አይደለም። «ጥፋተኛ» አይደላችሁም ሊለን ግዴታ አልነበረበትም። ይህም ቢሆን እንኳ በነጻ እንደሚሰጥ ስጦታ ጻድቃን ብሎ ጠራን። ወላጆች የሌሉት በልመና ሥራ የሚኖር አንድ ምስኪን ልጅ አስብ። በሕይወት ሊቆይበት የሚችለው ብቸኛው መንገድ ምግቡን ለማግኘት መለመን ነው። አንድ ቀን አንድ ሀብታም ሰው በመንገድ ዳር ሆኖ በሚለምንበት ጊዜ ተመለከተው። ሀብታሙ ሰውዬ መኪናውን ወደ እርሱ ቀረብ በማድረግ ወደ መኪናው ውስጥ እንዲገባ ጠየቀው። ትልቅና በጣም ቆንጆ ወደ ሆነው ቤቱም ወሰደው። በዚያም አዳዲስ ልብሶችንና በርካታ ምግብን ሰጠው። ጥሩ ትምህርት ማግኘት እንዲችል ወደ ትምህርት ቤት አንደሚልከውም ተስፋ ሰጠው። ለልጁም እንዲህ አለው፡- «ይህ ሁሉ የአንተ ነው። ይህንንም ሁሉ እንዲያው በብላሽ ሰጠሁህ» አለው። ይህ የጸጋ ምሳሌ ነው። ይህ ድሀ ልጅ ሀብታሙ ሰው ከሰጠው ነገር ውስጥ አንዱም የሚገባው አይደለም። ሀብታሙ ሰው የሰጠው እንዲያው በብላሽ ነው። በክርስቶስ ለሚያምኑ ሁሉ እግዚአብሔር ያደረገው ነገር ይህ ነው። በእርሱ ፊት ምንም ሳይሰሩ ጻድቃን እንዲባሉ አደረገ። ከእግዚአብሔር ይህንን ችሮታ እንዲያገኙ ምንም ነገር ማድረግ አልነበረባቸውም። ኃጢአት መስራት ማቆም አያስፈልጋቸውም፤ መልካም ሥራን ለመስራት ደግሞ መጀመር አልነበረባቸውም። በእምነት ብቻ ሊቀበሉት ይገባቸው ነበር።

11ኛ ጥያቄ፡- ሀ) በቤተ ክርስቲያንህ ያሉትን ሰዎች በሙሉ «በእግዚአብሔር ፊት ጻድቃን ለመሆን ማድረግ ያለባችሁ ነገር ምንድን ነው?» ብለህ ብትጠይቃቸው አብዛኛዎቹ የሚሰጡት መልስ ምን ይሆናል? ለ) ከዚህ ክፍል ልትነግራቸው የምትችለው ማድረግ ያለባቸው ነገር እግዚአብሔር የሰጠውን ጽድቅ በእምነት መቀበል ብቻ እንደሆነ የሚያሳያቸው ነገር ምንድን ነው?

በግልጽ ኃጢአተኞች የሆኑ ሰዎችን ጻድቅ የሚል ከሆነ፤ እግዚአብሔር እራሱ ትክክለኛ ሆኖ ሊኖር የሚችለው እንዴት ነው? ጳውሎስ እግዚአብሔር ሰውን ጻድቅ የሚልበትን ሁለተኛ መንገድ በመናገር ለዚህ ጥያቄ መልስ ይሰጣል። «በኢየሱስ ክርስቶስም በሆነው ቤዛነት በኩል» ጻድቅ መሆናችንን አወጀ። አዲሱ የአማርኛ መጽሐፍ ቅዱስ ትርጉም እግዚአብሔር ጻድቅ ናችሁ ያለን «ኢየሱስ ክርስቶስ በፈጸመው በአዳኝነት ሥራ ነው» ይላል። «መዋጀት» ወይም «የአዳኝነት ሥራ» ማለት ምን ማለት ነው?

መዋጀት ማለት «አንድን የተያዘ ነገር ለማስለቀቅ የሚከፈል ዋጋ» ማለት ነው። በብሉይ ኪዳን ውስጥ አንድ የተያዘ ነገር የማስለቀቂያ ዋጋ ሲከፈል ማየት እንችላለን።

- 12ኛ ጥያቄ፡ - ዘሌ 25:23-25 አንብብ። አንድ ሰው መሬቱን እስከሚሸጥ ድረስ በጣም ድሀ ቢሆን የሚያደርገው ምንድን ነው?

13ኛ ጥያቄ፡ - መጽሐፈ ሩት 4: 1-6 አንብብ። ሀ) መሬቱን የሚሸጠው ማን ነበር? ለ) መሬቱን ለመግዛት የመጀመሪያው መብት የማን ነበር? ሐ) መሬቱን ላለመግዛት ሰውየው የወሰነው ለምንድን ነው? መ) መሬቱን ላለመግዛት ሲወስን ምን ተደረገ?

14ኛ ጥያቄ፡ - ማር 10: 45 ናማቴ. 20: 28 አንብብ። ሀ) ከኃጢአት ባርነት የሰውን ልጅ ነጻ ለማውጣት የማስለቀቂያ ዋጋ የከፈለ ማን ነው? ለ) ለዚህ ጉዳይ የከፈለው ዋጋስ ምንድን ነው?

15ኛ ጥያቄ፡ - 1ኛ ጴጥ. 1: 18-19 አንብብ። ሀ) ጴጥሮስ የተዋጀነው ከምንድን ነው ይላል? ለ) ጴጥሮስ የተዋጀነው በምንድን ነው ይላል?

በብሉይ ኪዳን አንድ ሰው ዕዳውን ለመክፈል ወይም ምግቡን ለመግዢያ የሚሆን ገንዘብ ለማግኘት መሬቱን በሚሸጥበት ጊዜ፤ ያ መሬት ከቤተሰቡ እጅ የማይወጣበትን መንገድ እግዚአብሔር አዘጋጅቷል። ድሀ በመሆኑ ምክንያት መሬቱን መሸጥ ካለበት፤ ከዘመዶቹ አንዱ ሊመጣና መልሶ ለራሱ ሊገዛለት ያስፈልግ ነበር። አንድን ነገር ለማስለቀቅ የሚከፈል ክፍያ ሊከፈልና መሬቱን እንደገና ሊገዛ ያስፈልግ ነበር። ይህ መመሪያ እንዴት ተግባር ላይ እንደዋለ በመጽሐፈ ሩት ውስጥ ማየት ይቻላል።

ከሩት ታሪክ እንደምንመለከተው አቤሜሌክ የተባለው የኮኃሚን የሞተው ባሏ የተወሰነ መሬት ነበረው። ኮኃሚን መሬቱን ለመሸጥ በወሰነችበት ጊዜ ለውጭ ሰው ሳይሆን መሬቱን ለዘመድ ሸጠች። በታሪኩ

ውስጥ መሬቱን ሊገዙ የሚችሉ ሁለት ዘመዶችዋን እናያለን። የመጀመሪያውና ስሙ ያልተጠቀሰው የቅርብ ዘመድ ነበር። ሌላኛው ሰው ግን ቦዔዝ ነበር። የመጀመሪያው ሰው የቅርብ ዘመድ ስለነበር መሬቱን ለመግዛት የቅድሚያ መብት ነበረው፤ ነገር ግን መሬቱን ከገዛ ሩትንም ማግባት እንዳለበት በተገነዘበ ጊዜ እምቢ አለ። ሩትን ካገባ መሬቱ የሚተላለፈው ለልጆቹ ሳይሆን በአቤሜሌክ ስም ለሩት ልጆች አንደሚሆን በተገነዘበ ጊዜ ፈቃደኛ ሳይሆን ቀረ። ቦዔዝ ግን ይህ መንገድ ንብረቱን በአቤሜሌክ ስም የሚያቆየው ቢሆንም እንኳ መሬቱን ለመግዛትና ሩትን ለማግባት ፈቃደኛ ሆነ። ቦዔዝ ንብረቱን ዋጀ። በዚህም ንብረቱ ለውጭ ሰው ተሸጦ ከቤተሰቡ እጅ እንዳይወጣ አደረገ። ንብረቱም በአቤሜሌክ ስም እንዲቆይ አደረገ። ቦዔዝ የአቤሜሌክን ንብረት የሚገባውን ከፍሎ በማስቀረቱ (በመዋጀቱ)፤ እርሱ የሚዋጀው ነው።

ከዚህ የምንገነዘበው «መዋጀት» ማለት አንድን ሰው ወይም ነገርን ዋጋ በመክፈል መግዛትና ከአደጋ ማዳን ማለት መሆኑን ነው። በአዲስ ኪዳን ግን ይህ ቃል ተግባር ላይ የዋለው በጣም ለየት ባለ መንገድ ነው። ብዙ ጊዜ አገልግሎት ላይ የዋለው ከባርያ መፈንገያ ገበያ ባርያን በመግዛት ከአደጋ የማዳንን ተግባር ለመግለጽ ነው።

ጳውሎስ በኖረበት በርም ዓለም በባርያ መፈንገያ ገበያ ውስጥ የሚሸጡና የሚገዙ በሚሊዮን የሚቆጥሩ ባሪያዎች ነበሩ። ከእነዚህ ባሪያዎች መካከል አንዳንዶቹ የጦር ምርኮኞች ሲሆኑ፤ አብዛኛዎቹ ግን ባሪያ ሆነው የተወለዱ ናቸው። በእነዚህ ባሪያዎች መካከል ማናቸውንም ነጻ የማውጪያው ብቸኛው ሕጋዊ መንገድ፤ ገንዘቡን በመክፈል ከባሪያ መፈንገያ ገበያው ማውጣት ነበር። ገንዘቡን የከፈለው ሰውን ነጻ ሊያደርገው ይችላል ነበር። ባሪያውን ነጻ ለማድረግ የሚከፈለው ይህ ገንዘብ የቤዛነት ዋጋ በመባል ይታወቅ ነበር።

በምድር የሚኖር ሰው በሙሉ ሲወለድ ጀምሮ ባሪያ ነው። ስንወለድ ጀምሮ ባሪያ የሆንንበት የባሪያ ገበያ የኃጢአት ባርነት ገበያ ነው። በራሳችን ከዚህ የኃጢአት ገበያ የምንወጣበት አንዳችም መንገድ የለም። በኃጢአት ባርነት ስለተያዝን የኃጢአትን ቅጣት ያውም ሞትን እንቀበላለን።

ነገር ግን ኢየሱስ እራሱ እኛን ለመዋጀት የሚያስፈልገውን ይህንን የቤዛነት ዋጋ እንደከፈለ ተናግሯል። ይህ ዋጋ የራሱ ሕይወት ነበር።

ጴጥሮስ ይህንን ነጻ የማድረጊያ ዋጋ ኢየሱስ ያፈሰሰው ደም እንደሆነ አድርጎ አቅርቦታል። ጴጥሮስ የሚናገረው ስለ መስቀሉ ስለሆነ፤ የመሥዋዕትን ቋንቋ ይጠቀማል። ኢየሱስ በመስቀል ላይ በሞተበት ጊዜ፤ እኛን ነፃ ለማድረግ ሕይወቱን መሥዋዕት አድርጎ እንደሰጠ ይናገራል። ጴጥሮስ ጨምሮ ሲናገር ክርስቶስ ነፃ ያደረገን «ከአባቶቻችን ከወረሰነው ከከንቱ ኑሮአችንም» ነው ይላል። ይህ ማለት የተወለድነው ባዶና ትርጉም የለሽ ሕይወት ይዘን ለኃጢአት ባርነት ነው ማለት ነው። ኢየሱስ ግን ከዚህ ኃጢአት ነፃ የምንሆንበትን ዋጋ ከፈለ። ዋጋውም የራሱ ሕይወት ነበር።

እግዚአብሔር ኃጢአተኞችን «ጥፋተኛ አይደላችሁም» ያለበት መንገድ ይህ ነው። ይህም ኢየሱስ ዋጋን በመክፈል እኛን ዋጅቶ ከኃጢአት ባርነት ነጻ በማድረጉ ነው። ኤፌ. 1:7 በኢየሱስ ደም የአገኘነው መዋጀት «ለበደላችን ይቅርታን» እንዳመጣልን ይናገራል። የኃጢአታችን ዋጋ ስለተከፈለ፤ እግዚአብሔር «በእኔ ፊት ጻድቃን ናችሁ» ሊለን ይችላል። (በመዋጀት ላይ የሚናገሩ ሌሎች ጠቃሚ ጥቅሶች የሚከተሉት ናቸውና ተመልከታቸው፡- 1ኛ ጢሞ. 2:6፤ ዕብ. 9:11-15፤ ራዕ. 5:9)።

የመዋጀትን አሳብ ሊገልጥልን የሚችል የአንድ አሜሪካዊ የቤተ ክርስቲያን መጋቢ ታሪክ እንመልከት። አንድ ቀን ወደ ቤተ ክርስቲያን እየተጓዘ ሳለ፤ በውስጡ ብዙ እርግቦች የያዘ አንድ የእርግቦች ጎጆ ይዞ የሚሄድ ልጅ አገኘና «እነዚህን እርግቦች ከየት አገኘሃቸው?» ብሎ ጠየቀው። «ወጥመድ አዘጋጅቼ ነው ያጠመድኳቸው፤ አሁን የራሴ ናቸው» ብሎ መለሰለት። መጋቢውም መልሶ «አሁን ምን ልታደርጋቸው ነው?» ብሎ ጠየቀው። ልጁም «እጫወትባቸዋለሁ። ከዚያም ለድመቶቼ ምግብ ይሆኑ ዘንድ እሰጣቸዋለሁ» አለው። መጋቢውም፤ «እኔ ልገዛቸው እፈልጋለሁ» አለው። ልጁም መልሶ የምትፈልጋቸው ዓይነት አይደሉም። ለርቢ የማይሆኑ የጫካ እርግቦች ስለሆኑ ጥሩ አድርገው መዘመር አይችሉም። ምንም የሚጠቅሙህ አይደሉም አለ። መጋቢውም መልሶ፡- «ይህን ሁሉ አውቃለሁ ቢሆንም ግን ልገዛቸው እፈልጋለሁ። ሁለት ብር እከፍልሃለሁ» አለው። ልጁም፡- «እሺ እሸጥልሃለሁ፤ ላንተ ግን አይጠቅምህም» አለው። ግዢው ተፈጸመና ልጁም ከመጋቢው ተለይቶ ሄደ። መጋቢውም ከቤተ ክርስቲያን ጀርባ ወደሚገኘው ሜዳ

ሄደ። በብረት የተሠራውን ጎጆ ከፍቶ እርግቦቹን በነጻ እንዲሄዱ ለቀቃቸው። እርሱ ከታሰሩበት ቀንበር ዋጁቸው።

ይህ ልጅ ለመጋቢው እርግቦችን የሰጠው እንዲሁ ነውን? አይደለም! ዋጋ መከፈል ነበረበት። መጋቢው ከልጁ የሚበልጥ ትልቅና ጠንካራ ነበር። የወፍ ጎጆውን ከልጁ ላይ በግድ ቀምቶ በመውሰድ ሊለቃቸውና ልጁን ሊያባርረው ይችላል ነበር፤ ነገር ግን አላደረገውም። እንዲህ ቢያደርግኖሮ ትክክል ባልሆነ ነበር። ሆኖም ዋጋ ከፈለ፤ ገዛቸው፤ ዋጁቸው። እርግቦቹ ለመጋቢው ሊያደርጉለት የሚችሉት አንዳች ነገር አለን? ነጻነታቸውን ያገኙት በጥረታቸው ነውን? አይደለም በደንብ ለመዘመር የሚችሉ እንኳ አልነበሩም። መዋጀቱ የተፈጸመላቸው በነጻ ነበር፤ ይህ ሊሆን የቻለው ግን ዋጋ ስለተከፈለ ነበር።

ሰዎች ሁሉ የታሰሩበት ቀንበር ኃጢአት ነው። እያንዳንዱ ሰው የኃጢአትን ዘላለማዊ ዕዳ የመክፈል ግዴታ ውስጥ አለ። ኢየሱስ ግን የራሱን ሕይወት፣ የራሱን ውድ የሆነውን ደም ለዚህ ዋጋ ይሆን ዘንድ ከፈለ። እግዚአብሔር በሩን በመክፈት እንዲህ አለ፡- «እናንተ ጻድቃን ናችሁ፤ ዋጋው ተከፍሏል፤ ከሕግ አንጻር ነጻ መሆን ትችላላችሁ። ይህ የሥራችሁ ዋጋ አይደለም፤ ነገር ግን በነፃ ስለሰጠኋችሁ ነው»። ይህ ነው እንግዲህ መዋጀት! ክርስቶስ በሕግ አንጻር ስለገዛን እግዚአብሔር በሕጋዊነት «ጥፋተኞች አይደላችሁም» ሊለን ይችላል።

16ኛ ጥያቄ፡- ኢየሱስ ከኃጢአትህ ሊያድንህ የራሱን ሕይወት እንደከፈለልህ በማወቅህ ምን እንዲሰማህ ያደርጋል? የተሰማህን ነገር አሁኑኑ በጸሎት ለኢየሱስ ንገረው።

17ኛ ጥያቄ፡- ቴቶ 2፡14 አንብብ። በክርስቶስ በመዋጀታችን የእኛ ምላሽ ምን መሆን አለበት ይላል ጳውሎስ?

ክርስቶስ የዋጀን ለዓላማ ነው፤ ይኸውም የራሱ ሕዝብ እንድንሆን፣ ያለ ነውር እንድንሆን ከዓመፃ ነጻ እንድንሆንና፣ በመልካም ተግባራት ሁሉ የተሞላን እንድንሆን ነው። እኛን ለመዋጀት ክርስቶስ ያደረገውን ነገር በምንረዳበት ጊዜ መልካም በማድረግ «እናመሰግናለን» ለማለት በብርቱ መፈለግ አለብን።

18ኛ ጥያቄ፡- መልካም የሆነውን ተግባር በመፈጸም ዛሬ ክርስቶስን አመሰግንሃለሁ የምትልባቸውን መንገዶች ካሉ እስቲ ለጥቂት ጊዜ

አስብ። ክርስቶስ ስለ ዋጀህ ላደርግ ይገባኛል ብለህ የምታስባቸውን ቢያንስ ሦስት ነገሮች ጻፍ።

እግዚአብሔር ጥፋተኛ የሆነን ኃጢአተኛ «ጥፋተኛ አይደለም» ሊል የሚችልበት ተጨማሪ ምክንያትም አለ። ያንን ምክንያት ነገ እንመለከተዋለን።

ሮሜ 3:20-22ን ከልሰና ቁ 23 ና 24ን በቃልህ አጥና። በዚህ ሳምንት በመጀመሪያው ቀን ጥናትህ ወደ ጻፍከው ማጠቃለያ ዐረፍተ ነገር ተመለሰና ልታሻሽለው ትችል እንደሆነ ተመልከት።

ሦስተኛ ቀን:

ሮሜ 3:25-26

ትላንትና እግዚአብሔር «ጻድቅ» የሚለን እንዴት እንደሆነ መመልከት ጀምረን ነበር። በመጀመሪያ የተመለከትነው ይህን የሚያደርገው በነጻ እንደሆነ ነው። ይህንን የሚያደርገው እኛ ፈልገን ስላገኘነው አይደለም። ኃጢአተኛና የእግዚአብሔር ቅጣት የሚገባን ብንሆንም እንኳ እግዚአብሔር ይህንን አደረገ። በሁሉተኛ ደረጃ የተመለከትነው ይህንን ያደረገው በኢየሱስ የመዋጀት ሥራ ምክንያት ነው የሚል ነው። ኢየሱስ የኃጢአታችንን ዋጋ ከፈለ። ከኃጢአት ባርነት ገበያ በመግዛት ነጻ አደረገን፤ ስለዚህም የኃጢአታችን ዋጋ በሕጋዊ መንገድ ስለተከፈለ እግዚአብሔር «ጥፋተኛ አይደላችሁም» ሊለን ይችላል።

እግዚአብሔር ሰዎችን «ጻድቃን» የሚልበት አንድ ተጨማሪ ምክንያት አለ። በሮሜ 3:25 ጳውሎስ ይህንን ምክንያት ይገልጽልናል።

19ኛ ጥያቄ፡- ሮሜ 3:25ን አንብብ። በዚህ ጥቅስ መሠረት እግዚአብሔር በክርስቶስ በኩል ምን አደረገ?

20ኛ ጥያቄ፡- ዘሌ. 16 አንብብ። በዕብራይስጥም ሆነ በአማርኛ «የስርየት መክደኛ» ና «ማስተስሪያ» የሚሉት ቃላት በመሠረቱ አንድ ቃል ናቸው። ሀ) ይህንን ቃል በምታገኝበት ጊዜ በእርሳስ አስምርበት፤ ወይም የሚገኝበትን ጥቅስ በማስታወሻ ደብተርህ ላይ ጻፍ። ለ) ከዘሌ. 16 ስለ «ስርየት መክደኛ» ስለ «ማስተስሪያ» የተማርከውን ጻፍ።

21ኛ ጥያቄ፡- ሮሜ 3:25-26 አንብብ። ሀ) እግዚአብሔር ኢየሱስን በእኛ ምትክ መቅጣቱ ምን ያስተምረናል? ለ) ይህንን እንዴት ያሳየናል?

ሮሜ 3:25 እግዚአብሔር ክርስቶስን፡ «ማስተሰሪያ አድርጎ አቆመው» ይላል። አዲሱ የአማርኛ መጽሐፍ ቅዱስ ትርጉም እግዚአብሔር «ኢየሱስ ክርስቶስን መሥዋዕት አድርጎ አቀረበው» ይላል። የእነዚህ አስቸጋሪ ሐረጎች ትርጉም ምንድን ነው?

በቀድሞው ትርጉም «ማስተሰሪያ» በአዲሱ ትርጉም «መሥዋዕት» የሚለው ቃል ትርጉም «የእግዚአብሔርን የጽድቅ ቁጣ መመለስ የቻለ መሥዋዕት» ማለት ነው። ይህ ቃል በብሉይ ኪዳን ታቦት ላይ በማስተሰርያ ቀን ለሕዝቡ የኃጢአት ይቅርታ የሚያስገኝ ደም ከሚረጭበት የስርየት መክደኛ ጋር በጣም ተመሳሳይ ነው። ዘሌ. 16 የሚገልጠው ይህንን የማስተረሪያ ቀን ነው።

በዓመት አንዴ በማስተሰሪያ ቀን፡ ሊቀ ካህኑ የእንስሳ ደም ወደ ቅድስተ ቅዱሳን ይዞ በመግባት በታቦቱ የስርየት መክደኛ ላይ ይረጩው ነበር። ለምን? ሕዝቡ ሕግን ተላልፈው ነበር፤ እግዚአብሔርም ሕዝቡ የተቀደሰ ሕጉን ስለተላለፉ በጽድቅ ተቆጥቶ ነበር። የእግዚአብሔርን ጽድቅ ቁጣ የማርኪያ ብቸኛው መንገድ ለሕግ መተላለፍ የሆነውን ቅጣት መክፈል ነበር። የእግዚአብሔርን ሕግ ለመተላለፍ የሚከፈለው ቅጣት ሞት ነበር። ሕግም ቅጣቱ እንዲከፈል ያዝዝ ነበር፤ ነገር ግን ሰዎች በኃጢአታቸው እራሳቸው በመሞት ፈንታ ወይፈኛች ፍየሎች በእነርሱ ቦታ ይገድሉ ነበር። እንስሶች ከተገደሉ በኋላ ደማቸው በስርየት መክደኛ ላይ ለኃጢአት ቅጣት ክፍያ ይሆን ዘንድ ይረጭ ነበር። የራሳቸውን የኃጢአት ቅጣት ከመክፈል ሕዝቡ ያመልጥ ዘንድ ዋጋ መክፈል ነበረበት፤ ስለዚህ በየዓመቱ በሕዝቡ ምትክ አንድ እንስሳ ይቀጣ ነበር። እግዚአብሔር ለሕዝቡ ለኃጢአታቸው ቅጣት የጽድቅ ቁጣውን በማፍሰስ ፈንታ በስርየት መክደኛ ላይ የሚፈሰውን የእንስሳ ደም ለኃጢአታቸው ቅጣት አድርጎ ይቀበል ነበር፤ ነገር ግን የእግዚአብሔርን ቁጣ ለማስታገሥ የሚቀርበው ይህ መሥዋዕት ጊዜያዊ ነበር፤ ለአንድ ዓመት ብቻ የሚሆን ነበር፤ ምክንያቱም የእንስሳው ደም ለጊዜው ብቻ ኃጢአትን የሚሸፍን ነበር። የተሟላና የመጨረሻ የኃጢአት ይቅርታ የሚሰጥ አልነበረም። የእንስሳው ደም ጊዜያዊ የሆነ ምትክ ብቻ ነበር፤ ስለዚህም በየዓመቱ የማስተሰሪያ ቀን መደገም ነበረበት። በየዓመቱ ለሕዝቡ ኃጢአት ምትክ ይሆን ዘንድ ተጨማሪ እንስሳት መሞት ነበረባቸው።

22ኛ ጥያቄ፡- ሮሜ 3:25 እንደገና አንብብ። ቀጥሎም ዕብ. 9:11-14 አንብብ። እነዚህን ሁለት ጥቅሶች አወዳድር። ኢየሱስ

በማስተሰርያ ቀን በእግዚአብሔር ፊት ከሚቀርበው መስዋዕት ጋር የተመሳሰለው እንዴት ነበር?

ኢየሱስ በመስቀል ላይ በሞተበት ጊዜ ሞቱ በማስተሰርያ ቀን እንደሚሞተው እንስሳ ዓይነት ነበር። ኢየሱስ በሞተበት ጊዜ እግዚአብሔር በዓለም ኃጢአት ምክንያት የነበረውን ጽድቅ ቁጣውን በኢየሱስ ላይ አፈሰሰ። እግዚአብሔር በኃጢአት ላይ ያለውን የጽድቅ ቁጣ ለመመለስ ኢየሱስ እራሱን የመስዋዕት ቁርባን አድርጎ አቀረበ። ደግሞም ደሙን ይዞ ወደ እግዚአብሔር ፊት ያቀረበ ሊቀ ካህንም እርሱ ነበር። በሞቱ የራሱን ደም ለእግዚአብሔር መስዋዕት አድርጎ አቀረበ። እግዚአብሔርም ለዓለም ሁሉ የኃጢአት ቅጣት አድርጎ የኢየሱስን ደም ተቀበለ። የኢየሱስ ደም ግን ለአንድ አመት ብቻ የሚያገለግል ጊዜያዊ የኃጢአት ቅጣት አይደለም። የኢየሱስ ደም ለዘላለም የሚሆን ፍጹም የኃጢአት ቅጣት ዋጋ ነው። የእርሱ ደም ለኃጢአት ውጫዊ የሆነ መንጸት ብቻ ሊሰጥ እንደሚችል እንደ እንስሳ ደም አይደለም። የኢየሱስ ደም ፍጹም የሆነ የተሟላና የመጨረሻ የኃጢአት ይቅርታን የሚሰጥ ነው።

ሮሜ 3:25 ኃጢአት መቀጣት አለበት የሚለው የሕግ ፍላጎት ተሟልቷል ይላል። ኢየሱስ በእኛ ምትክ በመስዋዕት የገዛ ደሙን ወደ ዘላለማዊው የእግዚአብሔር የስርየት መክደኛ ላይ አቅርቧል። የብሉይ ኪዳን አይሁዳዊ ካህን በስርየት መክደኛው ላይ ደሙን እንደሚረጭ፣ ኢየሱስ የራሱን ደም በእግዚአብሔር ፊት አቀረበ። ያ ደም ለኃጢአታችን ቅጣት ዋጋ ነው። በየትኛውም ጊዜ ለሚሆን ለማንኛውም ኃጢአት ዋጋ ተከፍሏል። በየትኛውም ጊዜ ለተፈጸመው ማንኛውም ኃጢአት ላይ ያለው የእግዚአብሔር ቁጣ ኢየሱስ በመስቀል ላይ በነበረ ጊዜ በእርሱ ላይ ፈሰዋል። እግዚአብሔር ኢየሱስን ዘላለማዊ ምትክ አድርጎ ስለ ቀጣው፣ ማንኛችንንም ሊቀጣን አያስፈልገውም። ሕግ የሚጠይቀው ትክክለኛ ፍርድ ተሟልቷል። እግዚአብሔር የኢየሱስን ደም ለኃጢአታችን ዘላለማዊ ምትክ አድርጎ ተቀብሏል። 23ኛ ጥያቄ፡- ኢየሱስ ለኃጢአትህ ሲል መከራን እንደተቀበለ ስታስብ ምን ይሰማሃል? አሁኑኑ በጸሎት ለኢየሱስ ምስጋናህንና ውዳሴህን አቅርብ። ጳውሎስ እግዚአብሔር ክርስቶስን በመስቀል ላይ በእኛ ምትክ በሚቀጣበት ጊዜ፣ እግዚአብሔር ጳውሎስን ያሳያል ይላል። የክርስቶስ የመስቀል ሞት የእግዚአብሔርን ጳውሎስን እንዴት ያሳያል? በመቀጠልም ጳውሎስ

ሲናገር ከክርስቶስ ሞት በፊት የተሠሩትን ኃጢአቶች እግዚአብሔር በሙላትና በቋሚነት አስቀድሞ አልቀጣም፡ ነገር ግን «አለፋቸው»፤ እነዚያን ኃጢአቶች ያለቅጣት ተወ ይላል። በዕብ. 9:11-14 እንደምናየው፡ የብሉይ ኪዳን መሥዋዕቶችና ቁርባኖች ለኃጢአት የሚሆነውን ሙሉ ዋጋ አልከፈሉም። ጊዜያዊ የሆነ ኃጢአትን የመሸፈን አገልግሎት ብቻ ሰጥተዋል። እግዚአብሔር የተሟላና የመጨረሻ የሆነ የኃጢአት ቅጣትን ለሌላ ጊዜ አሸጋግሮት ነበር። የተላለፈውም እስከ ክርስቶስ ስቅለት ድረስ ነበር። ኢየሱስ በተሰቀለ ጊዜ፡ እግዚአብሔር ሰዎች ከዚያ ቀደም ሠርተውት ስለነበረው ኃጢአት ጭምር ኢየሱስን ቀጣው። ለሌላ ጊዜ ተላልፎ የነበረውን የኃጢአቶች ቅጣት በሙሉ እግዚአብሔር በኢየሱስ ላይ አደረገ። እግዚአብሔር ያንን ኃጢአት በዝምታ አላለፈውም። እርሱ ኃጢአቶች በሙሉ መቀጣታቸውን በጽድቅ ያረጋግጣል፤ ስለዚህ የኢየሱስ ሞት የእግዚአብሔርን ጽድቅ ያሳያል። እግዚአብሔር ከኢየሱስ በፊት የነበሩ ሰዎችን ኃጢአት በቸልታ እንዳልተወ ያሳያል። ሐጢአታቸው መቀጣቱን አረጋግጧል።

ዳሩ ግን ኢየሱስ በሞተበት ጊዜ እግዚአብሔር የቀጣው ቀደም ብለው የተሠሩትን ኃጢአቶች ብቻ አልነበረም «በአሁኑ ጊዜ» የሚሠሩትን ኃጢአቶችም ቀጥቷል። ይህ ማለት እግዚአብሔር ከክርስቶስ በኋላ የሚኖሩ ሰዎችንም ኃጢአት ቀጥቷል ማለት ነው።

ስለዚህ ኢየሱስ በሞተበት ጊዜ ከመስቀሉ በፊትም ሆነ በኋላ የኖሩትን ሰዎች ኃጢአት በሙሉ ተሸከመ። ለዚህ ነው ሰዎች ክርስቶስን እንደ አዳኝ በሚቀበሉበት ጊዜ እግዚአብሔር በሐቅ፡ «እናንተ ጻድቅ ናችሁ፤ ጥፋተኞች አይደላችሁም» የሚላቸው። እግዚአብሔር ጥፋተኞች አይደላችሁም ሊላቸው የሚችለው በእርግጥ ጥፋተኞች ስላልሆኑ ነው። ኢየሱስ የኃጢአታቸውን ቅጣት ስለ ተሸከመላቸው፡ እነርሱ ስለ ኃጢአት ጥፋተኞች አይደሉም። ኃጢአታቸው ስለተቀጣ፡ በእግዚአብሔር በትክክለኛ ፍርድ የጸደቁትን ሁሉ «ጥፋተኞች አይደላችሁም» የሚለው በጽድቅ ነው።

ይህ በጊዜያት ሁሉ ውስጥ ከተገለጡት ምስጢሮች ታላቁ ነው። እግዚአብሔር ጻድቅ ሆኖ እየኖረ ኃጢአተኞችን ጻድቃን ማለት ይችላል። እንዴት? ጻድቅ የሆነው እግዚአብሔር እራሱ የኃጢአታችንን ቅጣት ተሸከመ። እኛ ጻድቃን እንሆን ዘንድ ለእኛ ብሎ እራሱ ኃጢአት ሆነ (2ኛ ቆሮ. 5:21)።

አስታውስ፡ ይህንን ጽድቅ መቀበል የሚችለው «በደሙ ላይ እምነት» ያለው ሰው ብቻ ነው። አንድ ሰው እግዚአብሔር ጻድቅ እንዲለው አስቀድሞ በክርስቶስ ማመን አለበት። አንድ ሰው በክርስቶስና በመስቀሉ ሥራ ካልታመነ፡ በእግዚአብሔር ፊት በኃጢአቱ ጥፋተኛ ስለሆነ የኃጢአቱን ቅጣት እራሱ ይሸከማል።

24ኛ ጥያቄ፡- በክርስቶስ የሚታመኑ ብቻ ጽድቅን ከእግዚአብሔር የሚያገኙ ስለ ሆነ በክርስቶስ ላላመኑ ቤተሰቦችህና ጓደኞችህ ምን ልታደርግ ይገባል?

ሮሜ 3: 20-24 ከልስና ከቁ. 25-26 በቃልህ አጥና።

በዚህ ላምንት መጀመሪያ ቀን የጻፍከውን የማጠቃለያ ዐረፍተ ነገር አንብብና ልታሻሽለው ትችል እንደሆነ ሞክር።

አራተኛ ቀን፡

ሮሜ 3: 27-31

ላለፉት ሦስት ቀናት ሰዎች በእግዚአብሔር ፊት ጻድቃን ሊባሉ የሚችሉት እንዴት እንደሆነ በጥንቃቄ አጥንተናል። ማንም ሰው ሕግን በሙሉ ሊጠብቅ ስለማይችል፤ ሕግን በመታዘዝ ማንም ሰው ጻድቅ ሊባል አይችልም። በእግዚአብሔር ፊት ጻድቃን የምንባለው ለደኅንነታችን በክርስቶስ ብቻ ስንታመን ነው። ኃጢአተኞችን ጻድቃን እያለ እግዚአብሔር ራሱ ጻድቅ ሊሆን የሚችለው እንዴት ነው? ይህን ያደረገው፡- 1) በነጻ ነው፤ 2) እርሱ ስለዋጀን ነው፤ የኃጢአትን ዋጋ ከፍሎ ከኃጢአት ነጻ ስላደረገን ነው፤ 3) እኛ ልንቀበለው የሚገባውን የኃጢአትን ቅጣት እግዚአብሔር በመስቀል ላይ ኢየሱስን በመቅጣቱ ነው። «በኢየሱስ ስለተከፈለ፤ እግዚአብሔር እኛን ጻድቃን ናችሁ፤ ጥፋተኞች አይደላችሁም» ሊለን ይችላል። ዛሬ ደግሞ ይህ የእግዚአብሔር ሥራ ሕይወታችንን እንዴት እንደሚነካ እንመለከታለን።

25ኛ ጥያቄ፡- ሮሜ 3: 27-31 አንብብ። ጳውሎስ ክርስቲያኖች ሊያደርጉት መብታቸው አይደለም የሚለው ነገር ምንድን ነው?

26ኛ ጥያቄ፡- ሰው የሚጻድቀው እንዴት ነው?

27ኛ ጥያቄ፡- በእነዚህ ጥቅሶች መሠረት ክርስቲያን ሊመካ የማይችለው ለምንድን ነው? መልስ ከመስጠትህ በፊት ጠቅላላ ክፍሉ ላይ አስብበት።

28ኛ ጥያቄ፡- በቁ 29 መሠረት እግዚአብሔር የማን አምላክ ነው?

29ኛ ጥያቄ፡- በጳውሎስ አሳብ መሠረት በእምነት የሚገኘው የጽድቅ መመሪያ ከብሉይ ኪዳን ሕግ ጋር ይስማማል ወይስ ይቃረናል?

እግዚአብሔር ለደኅንነታችን የሚያስፈልገውን ሥራ ሁሉ ሠርቷል። ሰዎች ሁሉ ማድረግ ያለባቸው ይህንን ያለቀውን እግዚአብሔርን ሥራ በእምነት እንደ ነጻ ስጦታ መቀበል ብቻ ነው። የሮሜ 3፡21-26 መልእክት ይህ ነው። ኢየሱስ ከኃጢአት ቀንበር ነጻ አወጣን። ኢየሱስ በእኛ ቦታ የኃጢአታችንን ቅጣት ተቀብሎ የኃጢአታችንን ዋጋ ስለከፈለ፤ ስለ ኃጢአታችንም ስለተቀጣ፤ እግዚአብሔር ጽድቅን በነጻ ሊሰጠን ይችላል። ልናደርግ የሚገባን ነገር በእምነት ይህንን መቀበል ነው።

ደኅንነት የሚመጣው በመልካም ሥራ ሳይሆን በእምነት ብቻ ከሆነ ሰው እንዴት ሊመካ ይችላል? የጳውሎስ ማጠቃለያ ማንም ሊመካ አይችልም የሚል ነው። ደኅንነት የሚገኘው «በሥራ ሕግ» ቢሆን ኖሮ፤ የሚመካ ሰው ሊኖር ይችላል ነበር። ደኅንነት የሚመጣው ግን «በእምነት ሕግ» ስለሆነ ማንም ሊመካ መብት የለውም። ጳውሎስ ሕግ የሚለውን ቃል በዚህ ስፍራ የሚጠቀመው «ዘዴ» ወይም «መንገድ» ወይም «መመሪያ» ለማለት ነው። ስለዚህ ደኅንነት የሚመጣው «በእምነት መንገድ» እንጂ «በሥራ መንገድ» ስላልሆነ ደኅንነትን በማግኘቱ ማንም ሊመካ አይችልም።

ለምሳሌ ቀኑን በሙሉ ለሌላ ሰው ስትሠራ ብትውል፤ እንዲከፍልህ ትጠብቃለህ። ገንዘቡ ሲከፈልህ፡- «ተመልከቱ ጠንክራ በመሥራቱ ያገኘሁትን ነገር!» ማለት ትችላለህ። አንድ ሰው ለአንድ ነገር ሲሠራ ስላገኘው ነገር ሊመካ ይችላል። ነገር ግን አንድ ጓደኛህ ወደ አንተ ቢመጣና ገንዘብ እንደ ስጦታ ቢሰጥህ ልታደርገው የምትችለው ነገር «አመሰግንሃለሁ» ማለትን ብቻ ነው። ያገኘኸው ነገር በነጻ እንጂ በጥረትህና በድካምህ ስላልሆነ ልትመካ አትችልም። እግዚአብሔር ደኅንነትን በስጦታ መልክ በነጻ ሰጠን። ደኅንነትን ያገኘነው በመልካም ሥራችን አይደለም፤ ስለዚህ በደኅንነታችን መመካት አንችልም።

በቁ. 27 በጳውሎስ አእምሮ ምናልባት ጠለቅ ያለ ትርጉም ሊኖር ይችላል። «ሕግ» የሚለውንም ቃል የተጠቀመው ምናልባት ለብሉይ ኪዳን ሕግ ሊሆን ይችላል። ይህ ከሆነ፤ እርሱ የሚለው፤ «ማንም ሰው ስለ ደኅንነት መመካት የማይችለው ለምንድን ነው? ምክንያቱም ሊድኑ የሚችሉት የሕግን ሥራ በመሥራት ሳይሆን፤ ደኅንነት የሚመጣው ስለ

ሕግ ትክክለኛ መረዳት ሲኖር ነው። ሕግ እንኳ ሰዎች በእምነት ወደ ደኅንነት እንዲመጡ ይጋብዛል። የብሉይ ኪዳን ሕግ እንኳ ቢሆን ሰዎች የሚድኑት መልካም ሥራ በመሥራት ስለመሆኑ አያስተምርም። ጳውሎስ ይህንን በሮሜ 3: 21 ላይ ተናግሮታል። እንደገና ደግሞ በሮሜ 3: 31ና በሮሜ 4 በሙሉ ይናገረዋል። የብሉይ ኪዳን ሕግም እንኳ ቢሆን ሰዎች የሚድኑት በእግዚአብሔር ላይ ባላቸው እምነት ብቻ እንደሆነ ይናገራል። ማንም ሰው ሕግን በመታዘዝ ስላልዳነ፥ ማንም ሰው የራሱን ደኅንነት ጥሬ ግሬ አገኘሁ ብሎ መመካት አይችልም።

«ደኅንነቴን ስላገኘሁበት ሁኔታ እመካለሁ» የሚሉ ክርስቲያኖች በእርግጥ ጥቂቶች ናቸው፤ ነገር ግን ብዙ ጊዜ ክርስቲያኖች በተግባራቸው እራሳቸውን እንዳዳኑ ሲያስመስሉ እናያለን። በደኅንነታቸው እንደሚመኩ ተግባራቸው ያሳያል። እግዚአብሔር ያዳናቸው ከሌሎች ሰዎች የተሻሉ መስሎ ስለታያቸው በደኅንነታቸው ሲኩራሩ ይታያሉ። ሰዎች ብቻቸውን ሆነው በምስጢር ወንጌል የተረዳሁት ከሌሎች ሰዎች የተሻልኩ ስለሆነ ነው ብለው የሚያስቡ ከሆነ በደኅንነታቸው እየተመኩ ነው ማለት ነው። ክርስቲያኖች በአካባቢያቸው በኃጢአት ከሚኖሩ ከሌሎች ሰዎች ጋር እራሳቸውን ሲያወዳድሩና የእነርሱ ሕይወት የበለጠ እግዚአብሔርን ደስ የሚያሰኝ እንደሆነ በምስጢር በሚያስቡበትና ኩራት በሚሰማቸው ጊዜ ስለ ደኅንነታቸው እየተመኩ ነው ማለት ነው። ክርስቶስ እነርሱን ለማዳን ያደረገውን ነገር እያሰቡ እግዚአብሔርን ሳያመሰግኑና ክርስቶስን ማምለክ ሲዘነጉ፥ በደኅንነታቸው እየተመኩ ነው ማለት ነው። በዕለታዊ ሕይወታቸው ክርስቶስን ቸል እያሉ እርሱ ጌታና አዳኝ መሆኑን ከማሰብ እየዘነጉ ሲሄዱ በደኅንነታቸው እየተመኩ ነው ማለት ነው።

30ኛ ጥያቄ፡ - ለጥቂት ጊዜ ሕይወትህን መርምር። ስለ ደኅንነትህ በትምክሕት እንደኖርክ የሚያሳስቡህን ሁለት ነገሮችን ጻፍ። በጸሎት በጌታ ፊት እነዚህን ነገሮች ለመናዘዝ ጥቂት ጊዜ ውሰድ። የቁ 27 የጳውሎስ ዋና አሳብ ክርስቲያኖች በደኅንነታቸው ሊመኩ አይገባም ነው። ለምን? በቁ. 28 ጳውሎስ በተደጋጋሚ ያለውን ነገር ይደግመዋል። ክርስቲያኖች በእግዚአብሔር ፊት ጻድቃን የተባሉት በእምነታቸው ነው። በመልካም ሥራቸው ያገኙት አይደለም። ይህ በቃልህ ልታጠናው የሚገባ ስለ ደኅንነት የሚናገር ግልጽ የሆነ ሌላ ጥቅስ ነው። ይህ ጥቅስ ሰው በእግዚአብሔር ጻድቅ የሚባለው በእምነቱ

እንደሆነ የሚናገር ግልጽ የሆነ ጥቅስ ነው። በመልካም ተግባሩ የሚደገፍ ማንም ቢሆን በእግዚአብሔር ፊት ጻድቅ ሊባል አይችልም።

በቁ. 29 ና 30 ጳውሎስ በቁ. 28 ደኅንነት የሚመጣው በእምነት ነው ብሎ የተናገረውን ቃል ለማረጋገጥ የበለጠ ከባድ አሳብ ይጠቀማል። «እግዚአብሔር የአይሁድ ብቻ አምላክ ነውን? የአሕዛብም ደግሞ አምላክ አይደለምን?» ብሎ ይጠይቃል። መልሱ እግዚአብሔር የአይሁድም የአሕዛብም አምላክ ነው፤ የሚል እንደሆነ የተረጋገጠ ነው። አንድ አምላክ ብቻ እንዳለና ሰዎች ሁሉም በእርሱ አገዛዝ ሥር እንደሆኑ እርሱም የሁሉ ሕዝብ አምላክ እንደሆነ ግልጽ ነው። የሁሉም ሕዝብ አምላክ የሆነ አንድ አምላክ ብቻ ከሆነ፣ ሰዎች ሁሉ በእግዚአብሔር ፊት ጻድቃን የሚባሉበት አንድ መንገድ ብቻ መኖር የግድ ነው፤ ነገር ግን የአይሁድ ሕግ በተለይ ለአይሁድ ሕዝብ የተሰጠ ነው። አሕዛብ የአይሁድ ሕግ እንደሌላቸው ጳውሎስ አስቀድሞ ተናግሮታል (ሮሜ 2: 14)። አሕዛብ የአይሁድ ሕግ ስለሌላቸው፣ በእግዚአብሔር ፊት ጻድቃን የሚባሉበት መንገድ ሕግ ሊሆን ጨርሶ አይችልም። በእግዚአብሔር ፊት ጻድቃን ለመባል የሚቻልበት ለሁሉም ሰው የሚያገለግል (ለአሕዛብም ሆነ ለአይሁድ) መንገዱ የእምነት መንገድ ነው። ጳውሎስ ይህንን በሚያጠቃልልበት ጊዜ እግዚአብሔር ሰዎችን ሁሉ ጻድቃን የሚልበት መንገድ ይህ ነው ይላል። አይሁድም ሆኑ አሕዛብ በእግዚአብሔር ፊት ጻድቅ የሚባሉት በእምነት ነው።

ይህንን መልእክት ለሚያነቡ ለአብዛኞቹ አይሁዶች ነገሩ አስደንጋጭ መሆን አለበት። ጳውሎስ ለአይሁድ ሕግ ምንም አክብሮት የሌለው አድርገው እንዲሰማቸው የሚያደርግ ይመስላቸው ነበር፤ ስለዚህ ጳውሎስ የአይሁድን ሕግ በሚገባ እንደሚያከብር ሊያረጋግጥላቸው ይፈልጋል። ጳውሎስ ሕጋቸውን ያልተረዱት ራሳቸው አይሁዶች ነበሩ ይላል። ሰው ሁሉ በእግዚአብሔር ፊት ጻድቅ የሚሆነው በመታዘዝና በመልካም ተግባሩ እንደሆነ አድርጎ እንደሚያስተምር በተሳሳተ መንገድ ተረድተውት ነበር። ጳውሎስ ይህ እውነት አይደለም ይላል። ሰው የሚጻድቀው በእምነት ነው ሲል ሕግን መሻሩ አልነበረም፤ ሕግን ማጽናቱ እንጂ። ሕግ ከሚያስተምረው ነገር ጋር ተስማምቶ ነበር። ሕግን እንደ እግዚአብሔር ቃል አረጋግጦ ነበር፤ ምክንያቱም ደኅንነት የሚገኘው በእምነት ብቻ ነው የሚለው ትምህርቱ የብሉይ ኪዳን ሕግም ያስተማረው ነገር ነበር።

ይህ እንዴት ይሆናል? የብሉይ ኪዳን ሕግ በእርግጥ ሰው በእምነት ብቻ እንደሚድን ያስተምራልን? በሮሜ 4 ጳውሎስ ሕግ እራሱ ደኅንነት የሚገኘው በእምነት መሆኑን እንደሚያስተምር ያረጋግጣል። በሮሜ 3:31 ጳውሎስ ጽድቅ እግዚአብሔር በክርስቶስ በፈጸመው ሥራ በማመን መሆኑን የጀመረውን ትምህርት ይጨርስና፤ ጽድቅ በእምነት እንደሆነ ጳውሎስ የሚያቀርበውን ማረጋገጫ ይጀመራል። የጳውሎስ ማረጋገጫ ራሱ የአይሁድ ሕግ ነው። የሕግ አካል ወደሆነው ወደ ዘፍጥረት መጽሐፍ በመመለስ፤ ደኅንነት የሚመጣው በእምነት መሆኑን ያሳያል። ይህንን በሚቀጥለው ሳምንት እንመለከታለን።

31ኛ ጥያቄ፡- ሮሜ 3:21-31 በሙሉ አንድ ጊዜ እንደገና አንብብ።
 ሀ) ይህንን የንባብ ክፍል ብቻ በመጠቀም ወንጌልን ለሌሎች እንዴት ማካፈል እንደምትችል ጻፍ። ለ) መልካም ተግባር በመፈጸሙ ምክንያት በእግዚአብሔር ፊት ጻድቅ እንደሚሆን የሚሰማውን ሰው አሳብ ለመቃወም ይህንን ክፍል እንዴት እንደምትጠቀምበት ጻፍ። ሐ) አንድ ሰው ለደኅንነቱ ክርስቶስን በግሉ መቀበል እንዳለበት ለማሳየት፤ ይህንን ክፍል እንዴት ትጠቀምበታለህ?

የሮሜ 3:20-26 የቃል ጥናት ጥቅስ ደጋግመህ ከልስ።

በዚህ ሳምንት በመጀመሪያ ቀን የጻፍከውን የማጠቃለያ ዐረፍተ ነገር እንደገና ተመልከትና ልታሻሽለው ትችል እንደሆነ ሞክር።

አምስተኛ ቀን፡

- የቃል ጥናት ጥቅስህ የሆነውን ሮሜ 3:20-26 ደጋግመህ ከልስ።
- በዚህ ሳምንት በመጀመሪያ ቀን የጻፍከውን የማጠቃለያ ዐረፍተ ነገር እንደገና ተመልከትና ልታሻሽለው ሞክር።

የሳምንቱ የስብሰባ ጊዜ

1. ሳምንታዊ የአምልኮ ጊዜ
2. ጸሎት፡- ሀ) በዚህ ሳምንት ባላችሁ የጸሎት ጊዜ፤ ጌታ ኢየሱስ ለኃጢአትህ ስለሞተ፤ በኃጢአትህ ምክንያት ይጠብቅህ የነበረውን ቅጣት ስለተሸከመልህ፤ አመስግነው፤ አምልከው። ለ) ወንጌልን ለእነርሱ ማድረስ አስቸጋሪና ከባድ ነው ብለህ ለምታስባቸው ሰዎች ደኅንነት ጸልይ።

3. ክለሳ፡ - የዚህ ሳምንት የክለሳ ጊዜ፡ - ሀ) የቃል ጥናት ጥቅስ የሆነውን ክፍል እያንዳንዱ ሰው በቃሉ እንዲል አድርግ። ሮሜ 3:20-26። ለ) እያንዳንዱ ሰው የሠራውን የሮሜ 3:21-31 ማጠቃለያ ዐረፍተ ነገር ለሌላው ያካፍል።

ለዚህ ክፍል የሚሆን ማጠቃለያ ዐረፍተ ነገር ብዬ እኔ የጻፍኩት የሚከተለው ነው፡- እግዚአብሔር ሰዎችን በእውነት ጻድቃን ብሎ የሚጠራቸው፤ በሕግ ሥራ የሚመኩትን ሳይሆን ባለመመካት በክርስቶስ ደም በኩል በሚመጣው መዋጀት በእርሱ የሚያምኑትን ሁሉ ነው።

4 በክርስቶስ ላይ ያለንን እምነታችንን ለሌሎች ለማካፈል፤ በመጽሐፍ ቅዱስ ውስጥ ከሚገኙ በጣም አስፈላጊ ከሆኑ ክፍሎች አንዱ ይህ ነው። ሀ) ከቡድናችሁ ውስጥ አንድ ሰው የማያምን አንድ ሰው ደግሞ ክርስቲያን ይሁንና፤ ክርስቲያን የሆነው ሰው ይህንን ክፍል በመጠቀም ብቻ ክርስቲያን ላልሆነው ሰው ስለ ወንጌል ይንገረው። ለሚያቀርበው ማንኛውም ተቃውሞም መልስ ይስጠው። ክፍሉን በመጠቀም ለደገንነቱ ክርስቶስን በግሉ ማመን እንዳለበትና መልካም ተግባሩ ሊያድነው እንደማይችል እንደገለጠለት እርግጠኞች ሁኑ።

ለ) 1. «ጸጋ» ማለት ምን ማለት ነው? 2. ክርስቲያኖች በሕይወታቸው ጸጋን እንዴት እንደሚለማመዱ እንዲያስረዳ ለአንድ ሰው ዕድል ስጡ። 3. በቡድኑ ያለ ሌላ ሰው ደግሞ የጸጋን መግለጫ እንዲሰጥ አድርጉ።

ሐ) 1. በቤተ ክርስቲያናችሁ ያሉ ሰዎች የጸጋን ምንነት ስለመረዳታቸው ውይይት አድርጉ። የሚያምኑት እንዴት እንደዳኑ? ሰዎች ለመዳን አንዳንድ ኃጢአቶችን ማቆምና ሌሎች መልካም ተግባሮችን መለማመድ እንዳለባቸው ያምናሉ? የትኞቹን ኃጢአቶች? የትኞቹን መልካም ሥራዎች? 2. ደገንነት የሚገኘው በጸጋ ብቻ እንደሆነ ለማስረዳት ከዚህ ክፍል ለእነዚህ ሰዎች ምን ልታካፍላቸው ትችላለህ?

መ) 1. መዋጀት ማለት ምን ማለት ነው? 2. ክርስቲያኖች መዋጀትን በሕይወታቸው የሚለማመዱት እንዴት እንደሆነ እንዲያስረዳ ለአንድ ሰው ዕድል ስጡ። ሌላ ሰው ደግሞ መዋጀትን የሚያስረዳ መግለጫ ያቅርብ።

ሠ) የኃጢአታችንን ቅጣት ኢየሱስ የተቀበለው እንዴት ነው?